

29/9/2014

సమావేశము - I

వాల్యూము - I

నెం. 2



వెల : రూ. 11-00

10 జూన్, 2014

మంగళవారము,

(శక సం. 1936,

జ్యేష్ఠం - 20)

తెలంగాణ శాసన సభ కార్యకలాపాలు

అధికార నివేదిక

విషయ సూచిక

పేజీ నెం.

- | | | |
|---|-----|----|
| 1. ప్రకటన : | ... | 1 |
| సభాపతి ఎన్నిక | | |
| 2. ప్రకటనలు : | ... | 47 |
| 1. ఉప సభాపతి ఎన్నిక నిమిత్తం నామినేషన్లు | | |
| స్వీకరించు గడువు గురించి. | | |
| 2. ఉభయ సభలను ఉద్దేశించి గవర్నర్ గారు చేయు | | |
| ప్రసంగం గురించి | | |

తెలంగాణ శాసనసభ

ప్రధాన అధికారులు

తాత్కాలిక సభాపతి	:	శ్రీ కె. జానారెడ్డి
కార్యదర్శి	:	శ్రీ ఎస్. రాజ సదారామ్
ఉప కార్యదర్శులు	:	శ్రీ వి. నరసింహాచార్యులు శ్రీమతి టి. సుశీల
సహాయ కార్యదర్శులు	:	శ్రీ టి.బి. జయచందర్ శ్రీ ఎస్. దుర్గా ప్రసాద్ శ్రీ సిహెచ్. ఉపేందర్ రెడ్డి శ్రీమతి ఎ. చంద్రభాగ శ్రీమతి వి. ఎన్. ప్రసన్న కుమారి
చీఫ్ రిపోర్టర్	:	శ్రీ పి. శ్రీనివాస్

తెలంగాణ శాసనసభ చర్చలు

అధికార నివేదిక (1వ శాసన సభ)
(మొదటి సమావేశము - రెండవ రోజు)

మంగళవారము, జూన్ 10, 2014

(సభ ఉ. గం. 11.00 ని.లకు ప్రారంభమైనది)
(గౌరవ తాత్కాలిక సభాపతి అధ్యక్ష స్థానంలో ఉన్నారు)

మిస్టర్ స్పీకర్ (ప్రాటం) : ఎజెండాలో మొదటి అంశం ఏమిటంటే, నిన్న ప్రమాణస్వీకారం చేయలేనటువంటి సభ్యులు ఎవరైనా ఉంటే ఈరోజు చేయవచ్చు, కాని వారెవరూ రాలేదని సమాచారం. రెండవ అంశం ఏమిటంటే సభాపతి ఎన్నిక.

ప్రకటన

సభాపతి ఎన్నిక

I am to announce to the House that up to 5.00 P.M., on 9th June, 2014, i.e., the time and date fixed for receiving the nominations for Election to the Office of the Speaker, the following nominations have been received:

Sl.No.	Member nominated	Proposer
1.	Sri Madhusudana Chary Sirikonda	Sri K. Chandrashekar Rao
2.	Sri Madhusudana Chary Sirikonda	Dr. J. Geeta
3.	Sri Madhusudana Chary Sirikonda	Sri E. Dayakar Rao
4.	Sri Madhusudana Chary Sirikonda	Dr. K. Laxman
5.	Sri Madhusudana Chary Sirikonda	Sri D.S. Redya Naik
6.	Sri Madhusudana Chary Sirikonda	Sri Ram Reddy Venkat Reddy
7.	Sri Madhusudana Chary Sirikonda	Sri Syed Ahmed Pasha Quadri
8.	Sri Madhusudana Chary Sirikonda	Sri Ahmed Bin Abdullah Balala
9.	Sri Madhusudana Chary Sirikonda Reddy	Sri D. Madhava

I am further to announce to the House that Sri Madhusudana Chary Sirikonda has been elected unanimously to the Office of the Speaker, since Sri Madhusudana Chary Sirikonda is the only candidate duly nominated. I heartily congratulate Sri Madhusudana Chary Sirikonda and request him to occupy the Chair. I also request the Leader of the House and the other Floor Leaders to conduct him to the Chair.

(సభాపతిగా ఎన్నికైన సిరికొండ మధుసూధనాచారిని కరతాళ ధ్వనుల మధ్య ముఖ్యమంత్రి, ఇతర పార్టీల నాయకులు సగౌరవముగా తోడ్కొని వెళ్లి అధ్యక్ష స్థానములో ఆసీనులను గావించారు)

శ్రీ కె. చంద్రశేఖర రావు (ముఖ్యమంత్రి): అధ్యక్షా, ఇది ఒక చారిత్రాత్మకమైన ఘట్టం. తెలంగాణా చరిత్రలో సువర్ణాక్షరాలతో లిఖించదగిన సందర్భం. కొలువుతీరి ఉన్న తొలి తెలంగాణా శాసనసభ అధిపతిగా తమరు ఈరోజు పదవీబాధ్యతలు చేపట్టడం ఒక తెలంగాణా ఉద్యమకారుడిగా, ఒక వ్యక్తిగా, ప్రజలు ఇచ్చిన అవకాశంతో ఈరోజు ఇక్కడ సభలో నాయకుడిగా, సంపూర్ణమైన సంతృప్తిని, సంపూర్ణమైన నా సంతోషాన్ని వ్యక్తపరుస్తున్నాను. మాటలలో వర్ణించలేనటువంటి పద్ధతిలో నా పక్షాన, శాసనసభా పక్షాన హృదయపూర్వకమైనటువంటి అభినందనలు తెలియజేసుకుంటున్నాను.

11.10 | గత ముప్పై, ముప్పై అయిదు సంవత్సరాలుగా నాకు కూడా తమరితోబాటు
ఉ. ప్రజా జీవితంలో కలిసి పనిచేసే అవకాశం లభించింది. తమరి సహచర్యంలో అనేకమైన గొప్ప అనుభూతులు, జ్ఞాపకాలు ఈ సందర్భంగా స్మరించుకోవడం సరైన సమయమని నేను భావిస్తున్నాను.

శ్రీ వెంకట నర్సయ్య, శ్రీమతి వెంకటలక్ష్మిల పుణ్య దంపతులకు 13.10.1956 సంవత్సరంలో తమరు జన్మించడం జరిగింది. ఆ తదనంతరం ప్రాథమిక విద్య, కళాశాల విద్య పూర్తి చేసుకొని ఆ తరువాత ఎం.ఎ లిటరేచర్ కూడా పూర్తి చేశారు. 1982లో ప్రజా జీవితంలో అడుగుపెట్టిన తమరు అనేక కార్పొరేషన్లలో వివిధ హోదాలలో పని చేశారు. 1994 సంవత్సరం నుంచి 1999 వరకు శాసనసభ్యులుగా కూడా తమరు పని చేశారు. ఆ సమయంలో నేను కూడా శాసనసభ్యుడిగా ఉండి మీతోబాటు పనిచేసే అవకాశం నాకు లభించింది.

తదనంతరం నేను స్మరించుకోకుండా ఉండలేని ఒక మధురమైన ఘట్టం తెలంగాణ ఉద్యమం. ఆరోజు శాసనసభ ఉపసభాపతి హోదాలో ఉన్న నేను తెలంగాణ ఉద్యమం ప్రారంభించాలని నిర్ణయించుకున్న తరువాత టి.ఆర్.ఎస్. పార్టీ స్థాపన 27 ఏప్రిల్, 2001లో

జరిగినప్పటికీ నిజమైన తెలంగాణ ఉద్యమం అంతకు మునుపు పది, పన్నెండు నెలల ముందే ప్రారంభమైంది. ఆరోజు శాసనసభ ఉప సభాపతి హోదాలో ఉన్న సేను తార్నాకలో నాకు కేటాయించిన భవనంలో ఉండేవాడిని. ఆ సందర్భంలో తెలంగాణ ఉద్యమ క్రమంలో తమరితో పంచుకున్న అనుభూతులను సేను ఈ జన్మలో మరచిపోలేనని ఈ సందర్భంగా గుర్తు చేస్తున్నాను. ఉద్యమ నిర్మాణంలో ఉద్యమ సాఫల్యత కొరకు అవలంబించాల్సిన వ్యూహ రచనలో తమరు నాకుందించిన సహకారం ఈ జన్మలో మర్చిపోలేనని ఈ సందర్భంగా మనవి చేస్తున్నాను. ఇటీవల జరిగిన ఎన్నికలలో తమరు భూపాలపల్లి నుంచి గెలుపొందడం చాలా సంతోషంగా ఉన్నది. 2009 ఎన్నికల తరువాత మన మధ్య జరిగిన సంభాషణలో “అన్నా సేను కచ్చితంగా నీవు చెప్పిన బాటలో నడిచి 2014 ఎన్నికలలో తిరిగి విజయం సాధిస్తాను” చెప్పారు. చాలా మంది సభ్యులు 2014 ఎన్నికలలో తమరు గెలవరేమోనని అనుమానాలు వ్యక్తం చేసినప్పటికీ, తమరు అద్భుతమైన మెజారిటీతో గెలుపొంది ఇక్కడికి వచ్చారు, ఈ సందర్భంలో కూడా మిమ్మల్ని సేను మనస్ఫూర్తిగా అభినందిస్తున్నాను. పట్టుదలకు మారు పేరు మదుసూధనాచారి గారని రుజువు చేశారు.

ఇదే శాసనసభలో సేను శాసనసభ్యుడిగా ఉన్న సమయంలో అప్పటి హన్మకొండ శాసనసభ్యుడిగా ఉన్న మిత్రుడు స్వర్గీయ ప్రణయ్ భాస్కర్ తెలంగాణ అంశాన్ని ఇదే శాసనసభలో ప్రస్తావించబోతే ఆనాటి సభాపతి తెలంగాణ, గిలంగాణ అనే పదం మాట్లాడవద్దని, తెలంగాణ పదాన్ని ఇదే సభలో నిషేధించిన సందర్భం నా చెవిలో ఇప్పటికీ గింగురుమంటున్నది. సేను తెలంగాణ ఉద్యమం కోసం వెళ్లడం నాకొక ప్రావేశపన్ అని ఈ సందర్భంగా సభకు తెలియజేస్తున్నాను. మనమిద్దరు ఈ ధృఢ ఉద్యమాన్ని విస్తరించి జాతీయ స్థాయికి తీసుకెళ్లి జాతీయ స్థాయిలో కూడా అద్భుతమైన వాతావరణాన్ని సృష్టించి రెండు జాతీయ పార్టీల సహకారంతోబాటు ఇంకా మిగిలిన ముప్పై రెండు పార్టీల సహకారంతో అరవై సంవత్సరాల తెలంగాణ ప్రజల ఆకాంక్షను నెరవేర్చి, కొలువు తీరిన సభ ఇది.

నిన్న సభలో సభ్యులు ప్రమాణస్వీకారం చేసేటప్పుడు “తెలంగాణ శాసనసభకు సభ్యుడిగా ఎన్నుకోబడిన సేను” అని ప్రమాణ స్వీకారం చేస్తుంటే నా హృదయం పరవశించి పోయిందని ఈ సందర్భంగా మనవి చేస్తున్నాను. తమరు శాసనసభ సభాపతిగా అత్యున్నత స్థానానికి ఎంపికై ఆ స్థానంలో కూర్చోవడం చాలా అభినందనీయమైన విషయంగా సేను భావిస్తున్నాను. ఈ సన్నివేశం తెలంగాణ చరిత్రలో, మన వ్యక్తిగత జీవితంలో కూడా మరుపురాని మధురమైన ఘట్టంగా నిలిచిపోతుందనడంలో ఎటువంటి సందేహం లేదు. భగవంతుడు తమరికి సంపూర్ణమైన ఆయురారోగ్యాలివ్వాలని కోరుతూ, కొత్తగా కొలువుదీరిన ఈ

తెలంగాణ రాష్ట్ర శాసనసభను దేశంలోనే దేదీప్యమానంగా వెలిగిపోయే విధంగా, దేశానికే కొన్ని కొత్త మార్గదర్శకాలు మీ నాయకత్వంలో రూపొందించాలని, తద్వారా మీకు మంచి పేరు రావాలని, ప్రజాస్వామ్య విలువలు పెంపొందించబడాలని, మంచి సంప్రదాయాలకు ఇక్కడినుంచి తమరు మార్గదర్శకత్వం చేయాలని, తమరి మార్గదర్శకత్వంలో మేనుందరం కలిసి పనిచేస్తామని ఈ సందర్భంగా నేను మనవి చేస్తున్నాను.

కొత్తగా ఆవిర్భవించిన తెలంగాణ రాష్ట్రంలోని ప్రజలకు కోటి ఆశలున్నాయి. ఈ సందర్భంలో ఎవ్వరమైనా, ఏ పార్టీలకు చెందినూరమైనా ఎటువంటి భేషజాలకు తావివ్వకుండా తెలంగాణ ప్రజలే కేంద్ర బిందువుగా, ప్రజా సమస్యల పరిష్కారమే ఇతివృత్తంగా, సత్వర అభివృద్ధి లక్ష్యంగా అన్ని పార్టీల సభ్యులం కలిసి తమరిని ఏకగ్రీవంగా ఎన్నుకున్నందున మీకు సభా నిర్వహణలో మా పూర్తి సహాయ సహకారాలందిస్తామని ఈ సందర్భంగా నేను సభా నాయకుడిగా హామీ ఇస్తున్నాను.

శాసనసభ కార్యకలాపాల నిర్వహణలో తమరు అవలంబించే విధానాలకు మా సంపూర్ణమైన సహకారం ఎల్లవేళలా ఉంటుందని తెలియజేస్తున్నాను. తమరి ఎంపికకు ఏకగ్రీవం చేయడానికి, ఒకమంచి సంప్రదాయాన్ని నెలకొల్పడానికి నేను అన్ని పార్టీల సభ్యులను వ్యక్తిగతంగా కోరడం జరిగింది. వారందరు కూడా నా అభ్యర్థనను మన్నించి తెలంగాణ తొలి శాసనసభలో శాసన సభాపతిని ఏకగ్రీవంగా ఎన్నుకునే ఒకమంచి సంప్రదాయానికి శ్రీకారం చుట్టడానికి దోహదపడినందుకు శాసనసభాపక్ష నేతలకు, ఉపనేతలకు, శాసనసభ సభ్యులందరికీ తమరి తరపున నా తరపున, తెలంగాణ ప్రజల తరపున హృదయపూర్వక ధన్యవాదాలు తెలియజేస్తున్నాను.

తమ కర్తవ్య నిర్వహణలో తమరు సంపూర్ణంగా సఫలీకృతులు కావాలని, తెలంగాణ చరిత్రలో ఒక గొప్ప సభాపతిగా పేరు తెచ్చుకోవాలని, భవిష్యత్తులో మరెన్నో ఉన్నత శిఖరాలను అధిరోహించాలని కోరుకుంటూ, భగవంతుడు తమకు, తమరి కుటుంబసభ్యులకు శాంతిని, సౌఖ్యాన్ని, సంపూర్ణ ఆయుష్షును, ఆరోగ్యాన్ని ప్రసాదించాలని మనసారా కోరుకుంటూ సెలవు తీసుకుంటున్నాను.

శ్రీ మల్లు భట్టి విక్రమార్క (మధిర): అధ్యక్షా, అరనై సంవత్సరాల తెలంగాణ ప్రజల కోరిక మేరకు తెలంగాణ రాష్ట్రం ఆవిర్భవించిన సందర్భంలో నూతనంగా ఏర్పడిన ఈ చట్టసభకు మొట్టమొదటి సభాపతిగా ఏకగ్రీవంగా మీరు ఎన్నిక కావడం మంచి కార్యక్రమంగా నేను భావిస్తున్నాను.

11.20 | పార్లమెంటరీ ప్రజాస్వామ్య వ్యవస్థలో ప్రజల అవసరాలు, కోరికలు తీర్చడం
ఉ. కోసం రాజ్యాంగబద్ధంగా ఏర్పడినటువంటి ఈ చట్ట సభకు సభాపతిగా ఎన్నిక కాబడడం అనేది మీ అదృష్టం అలాగే, ప్రజాస్వామ్య విలువలను కాపాడే ఆలోచనతో కూడిన నాయకుడిగా మీరు ఈ సభకు ఎన్నిక కాబడడం, ప్రజాస్వామ్య విలువలను కాపాడుకోవాలని కోరుకునే వారందరికీ అదృష్టంగా భావిస్తున్నాను. ఒక మారుమూల గ్రామంలోని ఒక సామాన్య కుటుంబంలో జన్మించిన మీరు ఉన్నత విద్యను అభ్యసించి ప్రజాసమస్యలపై ఉద్యమాలు చేయాలనే ఆలోచనతో ఉద్భవించిన పార్టీలకు ఆకర్షణకరమైన మీరు సాగిస్తున్న విద్యను వదలిపెట్టి రాజకీయ పోరాటంలోకి మీరు అడుగు పెట్టిన విధానం, ప్రజా సమస్యలపై పోరాటం చేయాలనే ఆలోచనకీ అద్దం పడుతుందని భావిస్తున్నాను. అనేక ఉద్యమాలలో విద్యార్థి దశ నుండి కాని ఆ తరువాత రాజకీయ పార్టీల నిర్మాణ దశలో మీరు చేసిన ప్రయోగాలు ఆలోచనలు తప్పనిసరిగా ఈ సభా సాంప్రదాయాలను, ఈ సభలో ప్రజా సమస్యలను చర్చించడం కోసం మీరు నిష్పక్షపాతంగా వ్యవహరించే విధానానికి దోహదపడుతుందని భావిస్తున్నాను. అలాగే ఈ రాష్ట్రంలో ఉన్న కోట్లాది మంది ప్రజల ఆశలు, కోరికలు చాలా సంవత్సరాలుగా ప్రత్యేక రాష్ట్రం ద్వారా ఈ రాష్ట్రంలో ఎన్నో సాధించుకోవాలనే ఆలోచనతో ఏర్పడినటువంటి సభ ఇది. ఇటువంటి సభలో తప్పనిసరిగా ఆయా ప్రజల యొక్క ఆలోచనలను, కోరికలను నిష్పక్షపాతంగా అన్ని రాజకీయ పార్టీలు కూడా సమర్థవంతంగా వెలువలికి తీసుకువచ్చి మాట్లాడుకోవడానికి కావలసిన సమయాన్ని, అటువంటి భావాలను వ్యక్తపరచడానికి మీకున్న విషయ పరిజ్ఞానం తప్పనిసరిగా దోహదపడుతుందని నేను భావిస్తున్నాను. అలాగే ఈ కర్తవ్య నిర్వహణలో మంచి సాంప్రదాయాలను రాజకీయ పార్టీలకు, ఆలోచనలకు అతీతంగా సభలో అనేక అంశాలు

చర్చించడానికి సభాపతి స్థానం చాలా అవసరమైనది. కాబట్టి దానిని దృష్టిలో పెట్టుకొని మిమ్ములను ఏకగ్రీవంగా ఎన్నుకోవడానికి దోహదపడిన అన్ని రాజకీయ పార్టీలను అభినందిస్తున్నాను. మంచి సాంప్రదాయాలను, రాజకీయాలకు అతీతంగా ప్రజల అవసరాలు తీర్చడం కోసం వారి అభిప్రాయాలను వ్యక్తపరచడానికి అవకాశం ఇచ్చే విధంగా అదే స్థాయిలో మీకున్న అనుభవం ఉపయోగపడుతుందని భావిస్తూ, మీ కర్తవ్య నిర్వహణలో, మీ ఎన్నికలో ఏ రకంగా సహకరించామో భవిష్యత్తులో కూడా మీ కర్తవ్య నిర్వహణలో సభాపతి స్థానం నుండి వారి ఆశలు, ఆశయాలు తీర్చడం కోసం సభలో చర్చించడం కోసం మేము అంతా సహకరిస్తామని, ఆ సహకరించే క్రమంలో తప్పనిసరిగా మీరు కూడా పెద్ద మనస్సుతో వ్యవహరించి మా అందరికీ నర్తన విధంగా అవకాశం కల్పించాలి. రాజకీయాలకు అతీతంగా సభా స్థానంలో మిమ్ములను కూర్చోపెట్టి ఈ రాష్ట్ర ప్రజల యొక్క ఆశలు కోరికలు తీర్చడం కోసం ఉన్నత చట్టాలను చేయడం కోసం ఈ సభలో ఏ ఆశలతో ప్రవేశించామో, ఆ ఆశలను నెరవేర్చడం కోసం, మీ ఆశీస్సులను ప్రతి సభ్యుడికి అందిస్తారని ఆశిస్తున్నాను. మీ విధి నిర్వహణలో మీ కర్తవ్య నిర్వహణలో మీరు పోషించే పాత్ర కూడా తప్పనిసరిగా చారిత్రాత్మకమవుతుంది. మొట్టమొదటసభలో నిలిచిపోయే విధంగా మీరు తీసుకునే నిర్ణయాలు సాంప్రదాయబద్ధంగా ఉంటాయని, ప్రవర్తనలో దేశంలో ఉన్న ఇతర రాష్ట్రాలకు ఆదర్శప్రాయంగా ఎదుగుతారని అదే రీతిలో మీ విధానాలు కొనసాగుతాయని ఆశిస్తూ, భగవంతుడు మీకు ఆయురారోగ్యాలు ప్రసాదించి మీరు సాగించే ఈ పయనంలో అన్ని విజయాలు సాధించాలని కోరుకుంటూ సెలవు తీసుకుంటున్నాను. జై హింద్.

శ్రీ తలసాని శ్రీనివాస యాదవ్ (సనత్ నగర్): అధ్యక్షా, తెలంగాణా రాష్ట్రం ఏర్పడిన తరువాత మొట్టమొదటి శాసనసభలో మొదటి సభాపతిగా మీరు ఎన్నిక కావడం చరిత్రలో మిగిలిపోతుంది. బడుగు, బలహీన వర్గాలకు సంబంధించిన మీరు వెనుకబడిన ప్రాంతాల నుండి మీకు రాజకీయ నుదీర్గ అనుభవం ఉన్నప్పటికీ, తెలంగాణా రాష్ట్రం ఏర్పడిన తరువాత మీరు ఈ శాసనసభకు ఎన్నిక కావడం,

మొదటి సభాపతిగా మీరు రావడం నిజంగా అభినందనీయం. భారత ప్రజాస్వామ్య పార్లమెంటరీ వ్యవస్థలో చట్టసభలో చేసే చట్టాలు, ప్రజలకు కావలసిన అనేక అంశాలు వాటి యొక్క ప్రాధాన్యతా క్రమంలోని విషయాలను మనం దృష్టిలో ఉంచుకొని వ్యవహరించాలి. అదేవిధంగా మీరు కూడా పెద్దమనస్సుతో రాజకీయాలకు అతీతంగా వ్యవహరించాలి. ప్రజల నుండి ఎన్నుకోబడ్డ సభ్యులందరూ ఇక్కడకు రావడం, వారు కూడా ప్రజల అవసరాలను దృష్టిలో ఉంచుకొని ఆయా నియోజక వర్గాల సమస్యలను మీ ముందుకు తీసుకువచ్చినప్పుడు దాని ప్రాధాన్యతను దృష్టిలో ఉంచుకొని మీరు రాజకీయాలకు అతీతంగా సభ్యులందరికీ అవకాశం ఇవ్వాలని అవసరం ఉంది. శాసన సభాపతిగా మీకున్న అధికారాలను దృష్టిలో ఉంచుకొని తప్పనిసరిగా సహకరించడానికి మేమంతా సిద్ధంగా ఉన్నామని తెలియ చేస్తున్నాను. రాజకీయాలకు అతీతంగా మీ ఎన్నిక వల్ల ముఖ్యమంత్రిగారు మాట్లాడగానే అన్ని పార్టీల నాయకులందరూ కలిసి ఏకగ్రీవంగా ఎన్నికకు సహకరించిన విషయం మీకు తెలిసినదే. కాబట్టి మీకున్న అధికారాలను దృష్టిలో ఉంచుకొని తెలంగాణా చరిత్రలోనే ఈ యొక్క తెలంగాణా రాష్ట్రంలో మొట్టమొదట సభాపతిగా చరిత్రలో మిగిలిపోయే విధంగా ఈ శాసనసభను మీరు ముందుకు తీసుకువెళ్లాలని తెలియ చేస్తున్నాను.

جناب سید احمد پاشا قادری (Sri Syed Ahmed Pasha Quadri): جناب اسپیکر صاحب! ہندوستان کی 29 ویں ریاست کے ایک باوقار عہدے پر، ملک کا اسپیکر کے عہدے پر آپ کے انتخاب پر میں مجلس اتحاد المسلمین کی جانب سے آپ کو مبارکباد پیش کرتا ہوں اور یہ موقع کرتا ہوں کہ آپ اس عہدے پر پورے ہاؤز میں سب کو موقع فراہم کریں گے، سب کو مسائل کی سماعت کے لئے موقع دیں گے۔ ہمارے بھی مسلمانوں کے مسائل ہیں جیسے کہ SC/ST/BC اور پسماندہ طبقات اور پورے ملک کے عوام کے مسائل ہیں، اس میں ہم چاہتے ہیں کہ آپ ہم کو بھی برابر کا موقع دیں۔ مجلس اتحاد المسلمین کی جانب سے ہم آپ کو یقین دلاتے ہیں کہ ہر طریقہ سے ہاؤز کے وقار کی برقراری کے لئے، عظمت کے لئے، بلندی کے لئے ہم آپ کے ساتھ مکمل تعاون کریں گے۔ ہماری نیک تمنائیں آپ کے ساتھ ہیں۔ شکریہ۔

11.30 | డాక్టర్ కె.లక్ష్మణ్ (ముషీరాబాద్): అధ్యక్షా, తెలంగాణా రాష్ట్రం ఏర్పాటు
ఉ. తర్వాత తెలంగాణా రాష్ట్ర శాసనసభకు మొట్టమొదటిసారిగా సభ్యులుగా

ఎన్నికైనందుకు మేము గర్వపడుతుంటే, అటువంటి రాష్ట్ర శాసనసభకి మొట్టమొదటి సభాపతిగా, ముఖ్యమంత్రి గారి చొరవతో అన్ని పార్టీలు కలిసి మిమ్ములను ఏకగ్రీవంగా ఎన్నుకోవడం జరిగింది. తెలంగాణా శాసనసభ సభాపతిగా మీరు ఎన్నికైనందుకు మా పార్టీ తరపున మీకు హృదయపూర్వకమైన శుభాకాంక్షలు తెలియజేస్తున్నాం.

తెలంగాణా ప్రజల కలలు సాకారమయ్యాయి. సుదీర్ఘ పోరాటం తర్వాత, మనకంటూ రాష్ట్రం ఏర్పడితే మన జీవితాలు బాగు పడతాయని, ఉజ్వలమైన భవిష్యత్తు ఉంటుందని ఆశించి, ఇక్కడ ఉన్న వాళ్ళందరి మీదా ఎన్నో ఆశలు పెట్టుకుని 119 మంది ఎమ్మెల్యేలను గెలిపించడం జరిగింది. నిన్నటి వరకు కూడా మీరు ఒక పార్టీ సభ్యునిగా, ఒక పార్టీకి ప్రాతినిధ్యం వహిస్తూ శాసనసభకి ఎన్నికయ్యారు. ఈరోజు మేము ప్రజాప్రతినిధులుగా మా అసెంబ్లీ వరకు పరిమితమైతే, ఈ 119 మంది సభ్యులకి మీరు అధిపతిగా ఎన్నుకోబడడం నిజంగా తెలంగాణా చరిత్రలోనే సువర్ణాక్షరాలతో లిఖించబడేలా ఒక చారిత్రాత్మక అంశంగా మీరు కావడం చాలా సంతోషకరం. గతంలో శాసనసభ్యునిగా పని చేసిన అనుభవం మీకుంది. ఈ శాసనసభలోనే సభ్యునిగా పని చేశారు. ప్రజల మన్నన సొందారు. ఉద్యమ పోరాటంలో భాగంగా ఉంటూ, రాజకీయంగా మీరు ఆ పార్టీలో మళ్ళీ శాసనసభ్యునిగా గెలిచి రావడం జరిగింది. మాకు మీమీద సంపూర్ణమైన నమ్మకం, విశ్వాసం ఉంది. తెలంగాణా ప్రజలు మిమ్మల్ని గెలిపించి ఇక్కడికి పంపించారు. మా హక్కులను, తెలంగాణా ప్రజల ప్రయోజనాలను మీరు సంపూర్ణంగా కాపాడుతారనే విశ్వాసం మాకుంది. మీరు తెలంగాణా శాసనసభాపతిగా ఈ శాసనసభకి శోభనివ్వడమే గాకుండా వన్నె తెస్తారనే గట్టి నమ్మకం, విశ్వాసం మాకుంది. గతంలో అనేక మంది మహనీయులు - దాదాపు 17 మంది దాకా, అయ్యదేవర కాళేశ్వరరావు గారి నుంచి మొదలు పెట్టి, నిన్నటి వరకు స్పీకర్ గా పని చేసిన నాదెండ్ల మనోహర్ గారి వరకు, తెలంగాణాకి సంబంధించి జి. నారాయణరావు గారి లాంటి అనేక మంది ఈ శాసనసభలో స్పీకర్ గా పని చేసి ఈ సభకి ఎంతో శోభను తెచ్చారు. తప్పకుండా మీరు కూడా

అదే పంథాలో మా హక్కులను కాపాడుతూ, మీరు సహృదయంతో ఉంటూ కుడివైపు కంటే ప్రతిపక్షపార్టీలుండే ఎడమ వైపు మీచూపు ఎక్కువగా ఉంటుందని భావిస్తున్నాం . లోక్సభ మొట్టమొదటి స్పీకర్ గణేష్ వాసుదేవ్ మౌలాంకర్ చెప్పినట్లుగా ... The Speaker's job is not just to consider the political affiliation of a Member, but judge the merit of the issue and argument. కాబట్టి ఒక రాజకీయ పార్టీకి సంబంధించిన సభ్యుడు ఏ అంశాన్ని ప్రస్తావించడమైతే కాకుండా, ఒక న్యాయ నిర్ణేతగా ఉంటూ ఏ అంశంపై సభలో చర్చ జరిగితే ప్రజలకు మేలు కలుగుతుందనే విషయాన్ని గమనించి నదురు అంశంపై మాట్లాడే అవకాశం అందరికీ కల్పించే గురుతర భాద్యత మీమీద ఉంది కాబట్టి మీరు ఆ మేరకు వ్యవహరిస్తారని భావిస్తున్నాం. మీ పదవీ నిర్వహణలో, మీ కర్తవ్య నిర్వహణలో బిజెపి శాసనసభ్యులు తప్పుకుండా ఒక నిర్మాణాత్మకమైన పాత్రని నిర్వహిస్తారని, మీకు అన్ని విధాల సహకరిస్తామని తెలియజేస్తూ, మీరు కూడా అదే పంథాలో వ్యవహరిస్తారని ఆశిస్తూ, భగవంతుడు మీకు ఆయురారోగ్యాలు ప్రసాదించాలని, ఈ ఐదు సంవత్సరాలు ఈ సభని సజావుగా నిర్వహించడానికి మీకు భగవంతుడు ఆశీస్సులిస్తారని తెలియజేస్తూ, మరొకారి మా పార్టీ తరపున హృదయపూర్వకమైన శుభాకాంక్షలు తెలియజేస్తూ సెలవు తీసుకుంటున్నాను.

శ్రీ తాటి వెంకటేశ్వర్లు (అశ్వారావుపేట): అధ్యక్షా, తెలంగాణా రాష్ట్ర మొట్టమొదటి స్పీకర్గా ఎన్నికైన మీకు మా వైయస్ఆర్ కాంగ్రెస్ పార్టీ తరపున అభినందనలు, శుభాకాంక్షలు తెలియజేస్తున్నాం . తెలంగాణా రాష్ట్ర తొలి శాసనసభ స్పీకర్గా మీరు రాణిస్తారని, అదే విధంగా స్పీకర్ ఫైర్ గౌరవాన్ని ఇనుమడింపు చేస్తారని ఆశిస్తున్నాం . అదేవిధంగా ప్రజల ఆశలు, ఆకాంక్షలు ప్రతిబింబించే విధంగా మీ నేతృత్వంలో రాబోయే ఐదు సంవత్సరాలలో ఈ శాసనసభ సాగుస్తుందని ఆశిస్తున్నాం . దేవాలయం లాంటి పవిత్రమైన ఈ శాసనసభ వేదిక నుంచి మొట్టమొదటిసారిగా మీ గురించి కొన్ని మంచి మాటలు చెప్పే అవకాశం లభించినందుకు సంతోషిస్తూ, ఈ అవకాశం కల్పించిన తెలంగాణా రాష్ట్ర ప్రజానీకానికి ముందు నా కృతజ్ఞతలు తెలియజేసుకుంటున్నాను.

శాసనసభ కార్యక్రమాలు సజావుగా, అర్థవంతంగా సాగాలంటే సభ్యుల సహకారం ఎంతైనా అవసరం . అలాంటి సహకారం మా వైయస్ఆర్ కాంగ్రెస్ పార్టీ తరపున పార్టీ సభ్యులుగా మహైపు నుంచి మీకు పూర్తిగా లభిస్తుందని మేము హామీ ఇస్తున్నాం . అయితే ప్రజాస్వామ్యం అనే బండికి పాలకుక్షం ఒక చక్రమైతే ప్రతివక్షం రెండడు చక్రం . అలాంటి బండికి స్పీకర్ ఒక ఇరుసు లాంటి వారు. ఈ మూడు సక్రమంగా పని చేస్తేనే ప్రజాస్వామ్యం మనగలుగుతుంది. మన పెద్దలు ఇంకొక మాట కూడా చెబుతారు. ప్రజాస్వామ్య వ్యవస్థకి అధికార పక్షం, ప్రతిపక్షాలు రెండు కళ్లయితే, వాటిని కాపాడేవాళ్లు గౌరవసభాపతి మరియు గౌరవ ఉపసభాపతి . అందువల్ల సభ్యుల హక్కులను పరిరక్షించే బాధ్యత మీదే. అలాంటి సందర్భంలో సభ హుందాతనం తగ్గకుండా సభ్యుల హక్కులను పరిరక్షించే బాధ్యత స్పీకర్ గారి మీద ఉంది. ప్రజాస్వామ్యంలో బలమైన ప్రతిపక్షం ఉన్నప్పుడే ప్రజలకు మేలు జరుగుతుందన్నది అనేక సందర్భాలలో రుజువైంది. అందువల్ల ఈ శాసనసభ ద్వారా వీలైనంత ఎక్కువగా ప్రజా సమస్యలపై చర్చించే అవకాశం మాకు కల్పించాలని మిమ్ములను కోరుతున్నాను. నిష్పక్షపాతంగా వ్యవహరిస్తూ ఈ శాసనసభ యొక్క హుందాతనాన్ని, గౌరవాన్ని పెంచే బాధ్యత మీమీద ఉంది. గతంలో శాసనసభ్యులుగా పని చేసిన అనుభవం మీకుంది. సభా సాంప్రదాయాలు, నియమ నిబంధనలు మీకు తెలుసు . మన రాష్ట్ర శాసనసభకి దేశంలోనే ఒక ప్రత్యేకమైన స్థానం ఉంది. మేము మొదటిసారి మాట్లాడుతున్నాం . మాపార్టీ తరపున తెలంగాణాలో గెలిచిన మేము ముగ్గురమూ గిరిజనులమే. మాట్లాడాలంటే కొంచెం భయంగా ఉంది. గతంలో నేను శాసనసభ్యునిగా ఉన్నా మాట్లాడే అవకాశం ఇవ్వలేదు. గతంలో శాసనసభ స్పీకర్ గా పని చేసిన వాళ్లందరూ శాసనసభ ఔన్నత్యాన్ని పెంపొందించే విధంగా వ్యవహరించారు. చరిత్రలో నిలిచిపోయే ఆదర్శవంతమైన సాంప్రదాయాలను నెలకొల్పారు.

11.40 | వారి అడుగుజాడల్లో మీరు పయనిస్తూ, శాసనసభ అత్యున్నత

ఉ.

ప్రమాణాలను నెలకొల్పడానికి కృషి చేస్తారని ఆశిస్తున్నాను. చాలా మంది శాసన సభ్యులు తొలిసారి శాసన సభలో అడుగుపెట్టినందువల్ల అందరికీ

మార్గదర్శకత్వం మహింఛాలని మిమ్మల్ని కోరుతున్నాను. మీరు రాష్ట్రతొలి శాసనసభ సభాపతిగా రాష్ట్రచరిత్రలోనే ఒక ప్రత్యేక స్థానం పొందాలని ఆశిస్తూ, ఈ అవకాశం కల్పించిన మీకు మరొక్కసారి ధన్యవాదాలను తెలియజేస్తూ, భద్రాచలం రాముల వారి ఆశిస్సులు ఈ క్రొత్త ప్రభుత్వానికి అందే విధంగా తెలంగాణ రాష్ట్ర ముఖ్యమంత్రిగారైన గౌరవనీయులు శ్రీ కె.చంద్రశేఖర రావు గారికి మిగతా సభ్యులందరికీ కూడా కృతజ్ఞతలను తెలియజేస్తూ ముగిస్తున్నాను.

శ్రీ ఎ.ఇంద్రకరణ్ రెడ్డి (నిర్మల్): అధ్యక్షా, 29వ రాష్ట్ర ఏర్పడ్డ సందర్భంగా 60 సంవత్సరాల ఎన్నో సౌభాల తరువాత ఈరోజు తెలంగాణ సాధించుకోవడం జరిగింది. మొట్టమొదటగా శాసన సభ్యులుగా ఎన్నికై నిన్న ప్రమాణ స్వీకారం చేసినందుకు మాకుందరికీ ఎంతో సంతోషంగా ఉంది. మొట్టమొదటి తెలంగాణ రాష్ట్ర శాసన సభాపతిగా ఎన్నికైనందుకు మీకు ధన్యవాదాలను తెలియజేసుకుంటున్నాను. దాదాపుగా 25 నుండి 30 సంవత్సరాలుగా ప్రజా జీవితంలో ఎన్నోసార్లు మనం వివిధ రాజకీయ పార్టీల్లో కలసి పని చేయడం జరిగింది. పట్టుదలకు మారుపేరుగా ఒక కార్యదక్షకుడిగా మంచి పేరున్న వ్యక్తి మీరు. గతంలో 5 సంవత్సరాలపాటు శాసన సభ్యుడిగా ఉన్న సందర్భంలో కూడా మీ ప్రాంత అభివృద్ధి కొరకు మాట్లాడి ఎన్నో కార్యక్రమాలను చేపట్టడం జరిగింది. 2001వ సంవత్సరంలో తెలంగాణ రాష్ట్ర సమితి ఏర్పడిన తర్వాత మీరు చురుకుగా పని చేస్తూ, 14 సంవత్సరాలపాటు ఎన్నో నలహాలు నూచనలు ఇవ్వడం జరిగింది. మేము కూడా అప్పుడు 41 మంది శాసన సభ్యులతో తెలంగాణ కొరకు ఉద్యమం తీసుకురావడం జరిగింది.

అదేవిధంగా తెలంగాణ సాధించడంలో అన్ని రాజకీయ పార్టీలు కృషి చేసి తెలంగాణాను సాధించడం జరిగింది. మా ఆదిలాబాద్ జిల్లా ముఖ్యంగా చాలా మంది గిరిజనులతో వెనుకబడ్డ జిల్లా. ఇటువంటి వెనుకబడ్డ జిల్లాల మీద ఎక్కువగా దృష్టి పెడితే, వెనుకబడ్డ జిల్లాల్లో ఉన్న శాసన సభ్యులు అక్కడి సమస్యలను ప్రభుత్వం దృష్టికి తీసుకురావడం జరుగుతుంది. ఆ విధంగా ఎన్నో సమస్యలైన విద్యా, ఉద్యోగం తదితర అంశాల పైన దృష్టి పెట్టి చూచాతనంతో సహకరిస్తే మంచి ఫలితాలు

రావడానికి అవకాశం ఉంటుంది. ఆవిధంగా ప్రతి శాసనసభ్యుడు సహకరించాలని కోరుతూ, మీరు కూడా సభను సజావుగా నడపాలని కోరుతున్నాను. జై హింద్.

శ్రీ సున్నం రాజయ్య (భద్రాచలం): అధ్యక్షా, తెలంగాణ తొలి శాసనసభాపతిగా ఎన్నికైన మీకు ప్రత్యేకంగా సి.పి.ఐ (ఎం) పార్టీ తరపున అభినందనలు తెలియజేస్తున్నాను. శాసన సభ సభాపతిగా ఎన్నిక కావాలని, అందరి సహాయసహకారాలను తీసుకోవాలని మన గౌరవ ముఖ్యమంత్రి గారు నూచనలు సలహాలను ఇచ్చినప్పుడు మేము కూడా సంపూర్ణమద్దతును తెలియజేసి మిమ్మల్ని ఎన్నుకోవడం జరిగింది. తెలంగాణలో ఉన్నటువంటి ప్రజల ఆకాంక్షలకు అనుగుణంగా శాసనసభ రానున్న 5 సంవత్సరాల కాలంలో ప్రజల ఆకాంక్షలను, వారి సమస్యలన్నింటినీ తమరి దృష్టికి తీసుకొచ్చి వాటిని ఏ విధంగా పరిష్కరించాలనే విషయంలో మా వైపు నుంచి నిర్మాణాత్మకమైన సహకారం మీకు ఉంటుంది. అటువంటి సందర్భంలో ప్రజా సమస్యలను తెలియజేసేటప్పుడు ఆ వైపు నుంచి కాకుండా ఈ వైపు నుంచి కూడా సంఖ్యాపరంగా మేము తక్కువగా ఉన్నప్పటికీ ప్రజా సమస్యల్ని పరిష్కరించే క్రమంలో మాకు కూడా సహకారం అందించాలని కోరుతున్నాను. రానున్న 5 సంవత్సరాల కాలంలో మన రాష్ట్రంలో ఏర్పడ్డ క్రొత్త ప్రభుత్వం అన్ని వర్గాల ఆకాంక్షలను తీర్చే క్రమంలో మీరు నిష్పక్షపాతంగా వ్యవహరిస్తారని ఆశిస్తూ అందరికీ హృదయపూర్వకమైన సమస్యలను తెలియజేస్తూ ముగిస్తున్నాను.

శ్రీ ఆర్. రవీంద్ర కుమార్ (దేవరకొండ) : అధ్యక్షా, 60 సంవత్సరాల సుధీర్ఘ పోరాటాల తరువాత ఏర్పడ్డ తొలి తెలంగాణ రాష్ట్ర శాసన సభాపతిగా తమరు ఎన్నిక కావడం, అదే శాసన సభలో మొట్టమొదటి శాసన సభ్యులుగా మేము కూడా ఇక్కడికి రావడం అనేది చాలా సంతోషంగా ఉంది. అదే సందర్భంలో తెలంగాణ రాష్ట్రం ఏర్పడిందనే సంతోషం ఒక్కటే ఉంటే, మన తెలంగాణ రాష్ట్రంలో అనేక సమస్యల మీద ఎక్కడ కూడా సమయం వృథా కాకుండా ఈ శాసన సభలో అన్ని రాజకీయ పార్టీలకు సంబంధించిన ప్రతినిధులతోపాటు మా అందరికీ కూడా సంపూర్ణ సహకారాన్ని, సమయాన్ని అందించి మమ్మల్ని కూడా, గౌరవ

సభ్యులు రాజయ్య గారు చెప్పినట్లుగా సిపిఐ పార్టీగా మేము కూడా సంఖ్య వరంగా కాకుండా మా మీద కూడా ఒక ప్రత్యేకమైన శ్రద్ధతో ప్రజా సమస్యల పరిష్కారం కొరకు ప్రజల ఆకాంక్షలను ప్రతిబింబించే పద్ధతిలో, చర్చించే విషయంలో మాకు కూడా సమాష్టిన అవకాశాలను ఇచ్చి క్షేత్రస్థాయిలో ఉన్న సమస్యలను ప్రభుత్వం దృష్టికి తీసుకురావడంలో మాకు సహకారం అందించాలని తమరిని కోరుతున్నాను.

నేను 2004 నుండి 2009 వరకు శాసన సభ్యుడిగా ఇదే సభలో ఉన్నాను. ఆ తరువాత గత అయిదు సంవత్సరాలను కూడా చూస్తే, శాసన సభ సమావేశాల్లో ఎక్కువ సార్లు ప్రజా సమస్యలు చర్చించకుండా సమయాన్నంత వృధా చేసి, గొడవలు, అల్లర్లతో అసలు శాసన సభలో సభ్యులుగా అడుగుపెట్టేవారు పిజికల్ గా ఇక్కడ కోట్లాడేందుకు వచ్చే పద్ధతిలో పరిస్థితులు వచ్చాయి. అలాంటి పరిస్థితుల్ని ఈ శాసన సభలో తీసుకురానివ్వకుండా ఒక పద్ధతి ప్రకారం నడిపిస్తారని, రానున్న రోజుల్లో సిపిఐ పార్టీగా మా వంతు సహకారాన్ని సంపూర్ణంగా తమరికి అందిస్తామని తెలియజేస్తూ, నూతనంగా ఏర్పడిన ఈ ప్రభుత్వం మిగతా సభ్యులు మాట్లాడుతున్నప్పుడు వారితోపాటు మాకు కూడా సమాన అవకాశాలను కల్పిస్తారని కోరుతున్నాను. నూతనంగా ఏర్పడ్డ తొలి తెలంగాణ శాసన సభాపతిగా ఎన్నికైన మీకు కమ్యూనిస్టు సిపిఐ పార్టీ తరపున శుభాకాంక్షలను తెలియజేస్తూ సెలవు తీసుకుంటున్నాను.

11.50 | శ్రీ ఈటెల రాజేందర్ (అర్థిక శాఖ మంత్రి): అధ్యక్షా, తెలంగాణ రాష్ట్ర
ఉ. తొలి స్పీకర్ గా ఈ సభ మిమ్మల్ని ఏకగ్రీవంగా ఎన్నుకున్న సందర్భంలో, ఈ సంబరాన్ని సంతోషంగా వ్యక్తం చేస్తూ మీకు శుభాకాంక్షలు తెలియజేస్తున్నాను. అధ్యక్షా, మీకు మాకు గొప్ప అనుబంధం ఉంది. మీ తాతగారిది కులూపూర్. అది మా ఊరు. మీ ఇంటికి, మా ఇంటికి ఒక ఫర్లాంగు దూరం కూడా లేదు. ఇప్పటికీ మీ ఇల్లు అలాగే ఉన్నది. అది ఒకనాటి పాత తాలూకా అంబాల ప్రాంతం. మీరు పెరిగిన ఆ అంబాల కూడా పాత తాలూకాలోనే ఉన్నది. మీ మొత్తం విద్యాభ్యాసం అంతా కరీంనగర్ జిల్లాలోనే కొనసాగింది. మీ నాన్నగారు దక్షిణామూర్తిగారు వ్యవసాయ అధికారిగా ఉంటే, హుజూరాబాద్, హుస్సాబాద్, నడికుడిలో వారు ఎక్కడ ఉంటే అక్కడ మీ విద్యాభ్యాసం కొనసాగింది. విద్యార్థి దశ నుంచే ఉద్యమ నేపథ్యాన్ని, స్ఫూర్తిని మీరు సంతరించుకున్నారు. వరంగల్ జిల్లా అనేక

అక్రమాలకు, అన్యాయాలకు ఎదుర్కొండిన జిల్లా. రాజకీయాలకు ఊపిరిపోసినటువంటి కాకతీయ విశ్వవిద్యాలయంలో మీరు ఎం.ఎ. ఇంగ్లీషు చదివారు. గతంలో స్వాతంత్ర్య సంగ్రామంలో ఉద్యమాలు చేసినటువంటి శ్రీ ఎస్.చంద్రరావుగారు మొట్టమొదటగా తెలంగాణా గడ్డ మీద సత్యాగ్రహం చేసినటువంటి వ్యక్తి. మీ ఊరు, మీ గ్రామం నర్సకల్లి. ఆయన స్ఫూర్తిని, దేశభక్తిని మీరు ఆదర్శంగా తీసుకుని రాజకీయాలలో ప్రవేశించడం జరిగింది. దాదాపు 30 సంవత్సరాల సుదీర్ఘ రాజకీయ ప్రస్థానంలో ఏ పార్టీలో ఉన్నా, అందరికీ “తల్లీ నాలుకలా” ఉండి వారి మన్ననలు పొందినటువంటి మహనీయులు మీరు. తెలంగాణా రాష్ట్రం అణగారినవర్గాలకు నిలయమని, ఈ రాష్ట్రంలో మాటికి 80 శాతం ప్రజానీకు బడుగు, బలహీన వర్గాలకు సంబంధించినవారే ఉన్నారని కేసిఆర్ గారు ఎప్పుడూ అంటూ ఉంటారు. చరిత్రలో సువర్ణాక్షరాలతో లిఖించబడేట్లుగా తెలంగాణా రాష్ట్రం ఏర్పడిన ఈ శుభ సందర్భంలో మీ తొలి సభాపతి ఎవరూ అంటే, మధుసూధనాచారిగారు అని చరిత్ర ఉన్నంతవరకూ గుర్తుచేసుకునే గొప్ప సందర్భం ఇది. అలాంటి 85 శాతం ప్రజానీకం జీవించేటటువంటి ఈ తెలంగాణా గడ్డ మీద ఆ వర్గాలకు సంబంధించిన వ్యక్తి సభాపతి కావడం మా అందరికీ కూడా గర్వకారణంగా ఉందని భావిస్తున్నాను. ఆనాడు ఎన్.టి.రామారావుగారి ప్రభుత్వ హయాములో తొమ్మిదిమందితో ఒక నమ్మకస్థుల కమిటీని వేస్తే, అందులో మీరు ఒక సభ్యులుగా ఉన్నారు. ఎన్.టి.రామారావుగారు ఒక ఆరుగురు సభ్యుల లిస్టు ప్రకటిస్తే, అందులో కూడా సభ్యులుగా ఉన్న వ్యక్తి మీరు. ఆ పార్టీలో ఉన్నప్పుడు అనేక రకాలుగా వారి మన్ననలు పొంది ఆ కార్యక్రమాలను గొప్పగా నిర్వహించిన కార్యదీక్షాపరులు మీరు. అలాగే తెలంగాణా పార్టీలో కూడా ఉద్యమం మొదలుకాక ముందే కేసిఆర్ గారితో కొన్ని వేల గంటలపాటు ఈ ఉద్యమాన్ని ఏ విధంగా నడపాలని ఆలోచించిన వ్యక్తి మీరు. ఇక్కడి ప్రజలు రెండు తరాలపాటు ఉద్యమాలు చేసి అలసిపోయి, తెలంగాణా రాష్ట్రం రాదనే అపనమ్మకం చెందిన ప్రజలను ఏవిధంగా బయటకు తీసుకురావాలని అనుకున్నప్పుడు మీరు కేసిఆర్ గారికి అండగా ఉండి, వైపుణ్యం సంతరించుకున్న నవ్య తెలంగాణా ఉండాలని చెప్పి, ఆనాడు మీరు ప్రణాళికలను రూపొందించి, వాటికి రూపురేఖలను కల్పించి, కేసిఆర్ గారికి తోడుగా వాటిని అమలుచేయడానికి బాసటగా నిలచినటువంటి వ్యక్తి మీరు. దాదాపుగా రాష్ట్రంలో ఎక్కడ తెలంగాణా సభలు జరిగినా, కేసిఆర్ గారు చారీ సాబ్ ఎక్కడ అని అడిగేవారు. అంత గొప్పగా మీరు కేసిఆర్ గారికి సభలలో మాట్లాడడానికి డ్రాఫ్టింగ్ చేసిపెట్టేవారు. నాకు తెలిసి ఈ మొత్తం 13 సంవత్సరాల ఉద్యమ చరిత్రలో కేసిఆర్ గారు మాట్లాడిన ప్రతి సభలో మీ అక్షరాలు, మీ డ్రాఫ్టింగ్ లేకుండా ఆయన మాట్లాడలేదు అధ్యక్షా. తెలంగాణా భవన్ కు ఇన్ ఛార్జ్ గా, తెలంగాణా రాష్ట్రానికి

కో-ఆర్డినేటర్గా ఎప్పుడు ఏ ఆసద వచ్చినా, ఎప్పుడు ఏ కష్టం వచ్చినా, ఆ సమయంలో నాయకుడికి అండగా ఉండి ఆ కష్టాన్ని పంచుకున్నటువంటి సందర్భాన్ని ఎప్పటికీ మరచిపోలేము. గౌరవ ముఖ్యమంత్రిగారు ప్రాతినిధ్యం వహించిన మెడక్ జిల్లాలోని గజ్జేలు గతంలో ఒక రిజర్వ్ కాన్స్టేబుల్యూస్. నేను అక్కడి నుంచే జాయిన్ కావాలని అనుకున్నప్పుడు వేలాదిమంది సమక్షంలో నన్ను తమ్మునిగా ఆశీర్వదించి, నాకు మెంబర్షిప్ ఇచ్చి, పార్టీలో చేర్చుకున్న సంఘటనను ఇప్పటికీ మరచిపోలేను. అప్పటికే నాకు వామపక్ష రాజకీయాల గురించి తెలుసు కానీ, ఈ రాజకీయాల గురించి తెలియనప్పుడు, తంబీ, అలా ఉండకూడదు, ఈ రాజకీయాలు వేరు, ఆ రాజకీయాలు వేరని నాకు కారులో ఒక గంటన్నరపాటు రాజకీయ పాఠాల గురించి చెప్పిన సందర్భాన్ని నేను మరచిపోలేను. అన్నింటికంటే ముఖ్యంగా ఈ దఫా కేసీఆర్ గారి నాయకత్వం కొనసాగిందంటే, ఈ ఉద్యమంలో తొలి అమరుడు శ్రీకాంతాచారి. ఈ రోజు సామాజిక నేపథ్యం నుంచి వచ్చినటువంటి మీరు నాకు తెలిసి ఈ రాష్ట్ర చరిత్రలోనే ఈ సామాజిక వర్గం నుంచే మీరు 1994, 1999వ సంవత్సరంలో మీరు ఎం.ఎల్.ఎ. కావడం జరిగింది. మళ్ళీ తెలంగాణా మంత్రివర్గంలో మీరే గెలిచారు. ఆ సామాజిక వర్గం నుంచి వచ్చి, ఈ రోజు స్పీకర్గా ఉండి, యావత్ తెలంగాణా ప్రజానీకానికి సంతోషం కలిగించేవిధంగా మీరు ఉంటారని మేము భావిస్తున్నాము. ఇందుకు మేమెంతో గర్వపడుతున్నాము. ఈరోజు సభ్యులందరూ చెప్పినట్లుగా మూడున్నర కోట్ల యావత్ తెలంగాణా ప్రజలందరూ కూడా సకల సమస్యలు పరిష్కారమవుతాయనే ఆశతో ఉద్యమంలో పాల్గొని ఈరోజు గొప్పగా మనందరినీ గెలిపించారు. ప్రజాస్వామ్యానికి కేంద్ర బిందువులు ఈ చట్ట సభలు. విశ్వాసం కోల్పోతున్న ఈ సభలలో ఖచ్చితంగా శాసన సభల గౌరవాన్ని, బెన్జామిన్ కౌపాడులసిన బాధ్యత సభ్యులందరి మీద ఉంది. అన్నింటికంటే ముఖ్యంగా మూడున్నర కోట్ల ప్రజానీకం సకల జనుల సమస్యల పరిష్కార చర్యల వేదిక శాసన సభ అని చెప్పి, ప్రతిఒక్కరూ అనుకున్నారు. రేచటి మన సభ మీ ఆధ్వర్యంలో ప్రజల ఆశయాలకు, ప్రజల సమస్యల పరిష్కారాల వేదికగా వెలుగొందాలని కోరుకుంటున్నాము. ఏ ప్రజలు తమ సమస్యలు పరిష్కారమవుతాయని ఎదురుచూస్తున్నారో, ఆ సమస్యల పరిష్కారానికి ఈ సభకేంద్ర బిందువు అవుతుందని, ఈ సభను మీ ఆధ్వర్యంలో సక్రమంగా నడిపించడంలో తమరు ప్రధాన పాత్ర పోషిస్తారని మనసారా కోరుకుంటున్నాను. ఈ రోజున ఆ వర్గాల సుఖాలను, సంతోషాలని, వారి కళ్ళల్లో ఆనందాలని చూడడం కోసం ఈ సభ ఆ సమస్యల పరిష్కారానికి వేదిక అవుతుందని ఆశిస్తూ సెలవు తీసుకుంటున్నాను.

శ్రీకె. జానారెడ్డి (నాగార్జునసాగర్): అధ్యక్షా, తెలంగాణా తొలి శాసనసభ అధ్యక్షులుగా సభాపతిగా ఎన్నికయిన ఈ శుభసందర్భంలో మీకు కాంగ్రెస్ పార్టీ పక్షాన నా శుభాకాంక్షలు. అంతేకాకుండా, ప్రత్యేకంగా అన్ని పార్టీల వరస్పర అంగీకారంతో సహకారంతో ఏకగ్రీవంగా ఎన్నిక చేసుకోవడం చాలా ముదావహం. ఈ తొలి తెలంగాణా శాసనసభకు అందరం ఏకగ్రీవంగా వరస్పరం సహకరించుకుంటూ, తెలంగాణా కల సాకారమైన ఈ పరిస్థితులలో ప్రజా సమస్యలని పరిష్కరిస్తామనే దానికి ఇది ప్రధాన సంకేతం.

12.00 | అంతేకాదు, తెలంగాణాలో తొలిసారిగా శాసనసభ ఎన్నికల్లో గెలిచి ఈ మ. సభకు విచ్చేసిన నా తోటి సహచరులకు ధన్యవాదాలు తెలియజేస్తున్నాను. శాసనసభాపతిగా మీ కర్తవ్యం, మా సహకారం గురించి చెప్పడం జరిగింది. గత కొన్ని సంవత్సరాలుగా శాసనసభలో అల్లర్లు, అరుపులు, కేకలే కాకుండా అధికారంతో కొందరు, అధికార ధిక్కారమే ధ్యేయమనే విధంగా కొందరు ఉన్నారు. తొలి తెలంగాణా శాసనసభ ఒక నూతన ఒరవడిని, నూతన దశను, దిశను, మార్గాలను అన్వేషించవలసిన అవసరం ఉంది. కేవలం ప్రజాసమస్యలను ఈ వేదిక నుండి పరిష్కరించాలి. సత్యాలని, ధర్మాలని, వాస్తవాలను వెలికితీయడానికి ఈ వేదిక ఉంది. ఆ విధంగా ఈ సభ నడవాలని మనకు తెలియనిది కాదు. సమస్యలపైన కోపం ఉండాలి. ప్రజా సమస్యల పరిష్కారానికి ఆవేశం ఉండాలి. అధికార దర్పంతో, అహంకార, ఆవేశాలతో సభ జరగడమనేది సరైన పద్ధతి కాదని ప్రవర్తనా నియమావళిలో ఉంది. సభా సాంప్రదాయాలను పాటించాలి. తొలి రాష్ట్రం, తొలి సభ అయిన ఈ సభ భారతదేశంలో ఉన్న అన్ని సభలు గర్వించే విధంగా ఉండాలి. సభలు జరుగుతున్న తీరుని, సభ్యుల ప్రవర్తనను ప్రత్యక్షంగా చూసేటటువంటి తరుణంలో భారతదేశంలోని మిగిలిన శాసన సభలన్నీ కూడా గర్వించే విధంగా ఈ సభ ఉండాలని, అందుకు తెలంగాణా రాష్ట్రానికి ఒక ప్రత్యేకమైన ప్రతిష్ట తెచ్చే విధంగా ఈ సభ జరగాలని ఆశిస్తున్నాను. అందుకు మా వంతు సహకారం మీకు అందించడంతోబాటు, మీరు సభను ఆ దిశగా నడిపించడానికి కృషి చేస్తారని మా నమ్మకం, విశ్వాసం. ఇక్కడున్నటువంటి సభ్యులు ప్రజా సమస్యల గురించి చెబుతున్నప్పుడు, ఇంకొకరు స్పందించి తెలుసుకునేటట్లుగా లేక ప్రభుత్వ కర్తవ్యం గురించి తెలియజేస్తున్నప్పుడు,

వాటిని సీరియస్ గా గమనించి, వాటిని సరిచేసుకోడానికి వీలుగా, సరిచేయలనప్పుడు వాస్తవాన్ని ఒప్పుకునే విధంగా ప్రభుత్వం ఉండాలి. అదే తీరులో ప్రతిపక్షాలు ప్రభుత్వం వాస్తవాలను గమనించినప్పుడు ప్రశంసించే విధంగా, అభినందించే విధంగా ఉండాలి. ఆ విధంగా ఈ సభ జరగాలి. ఆ దిశగా మీరు ఉంటారని నేను విశ్వసిస్తున్నాను. ఇక, మీకు నాకు ఉన్న సంబంధాన్ని ప్రత్యేకంగా చెప్పనవసరం లేదు. అందరికీ తెలుసు. ఏకగ్రీవంగా మిమ్మల్ని ఎంపిక చేసుకున్నందుకు నేను చాలా సంతోషిస్తున్నాను. ఈ సభను హుందాగా ముందుకు సాగిద్దామని అందకు అందరి పరస్పర సహకారం ఉండాలి. ఈ రాష్ట్రంలోని అవినీతిని అంతమొందించే విషయంలో మనందరం ఒకటేనని ప్రవర్తించే రీతిలో ముందుకు సాగేందుకు కృషి చేద్దాం. ప్రతిపక్షం, ఇంకొక పక్షం అనేటివంటిది కాదు, మీరు అందరివాడుగా ఉండాలి. నిన్న ఒక్క రోజు స్పీకర్ గా ఉన్న సమయంలో పత్రికల వారు కొన్ని ప్రశ్నలు వేశారు. ఈరోజు ప్రమాణస్వీకారం చేసినప్పటి నుండి అందరి వాడిగా వ్యవహరించాలని చెప్పాను. కాంగ్రెస్ పార్టీ తర్ఫీదున మాట్లాడం అనేది విధి ధర్మం కాదు. నా కర్తవ్యాన్ని నేను గుర్తు చేసుకున్నాను. ఇదే క్రమంలో ఈ అయిదు సంవత్సరాలు మీ కర్తవ్యాన్ని గుర్తుచేసుకొని అందరి సహకారంతో ఈ సభను హుందాగా నడిపించగలరని కోరుతూ సెలవు తీసుకుంటున్నాను.

డా.టి. రాజయ్య (వైద్య, ఆరోగ్య శాఖ మంత్రి) : అధ్యక్షా, 60 సంవత్సరాల తెలంగాణా ప్రజల ఆకాంక్ష, 14 సంవత్సరాల ఉద్యమ కార్యాచరణ, త్యాగాల పునాదుల మీద తెలంగాణా రాష్ట్రాన్ని సాధించాలని కెసిఆర్ గారి నాయకత్వంలో రాష్ట్రాన్ని సాధించి, సాధించిన తెలంగాణాను పాలించుకోబోతున్న ఈ ప్రభుత్వానికి, ఈ సభకు, సభాపతిగా ఎన్నికైన మీకు హృదయపూర్వక శుభాకాంక్షలు, ధన్యవాదాలు తెలియజేసుకుంటున్నాను.

12.10 | తెలంగాణ రాష్ట్రం సామాజిక న్యాయంలో భాగంగా బడుగు బలహీన
మ. | వర్గాలకు పెద్దపీట వేసే కార్యక్రమంలో భాగంగా మీరు ఈరోజు ఎన్నిక
కాబడినందుకు గర్వంగా ఉన్నది. విధేయతకు నిలువులబద్ధం మీరు. పద్నాలుగు
J. 94-3

సంవత్సరాల ఉద్యమంలో గాని గతంలో మీరు పనిచేసిన పార్టీలో గాని ఆ నాయకుడికి, ఆ పార్టీకి విదేయతగా ఉండటమే కాకుండా అజాత శత్రువుగా, నాయకుడికి అతి దగ్గరగా ఉంటూ లేఖాస్త్రాలు సాధించడం, ప్రెస్ నోట్లు అందించడం, మీ ఆలోచనా విధానం పార్టీ నాయకుడికి చేరవేయడంలో మీ పాత్ర అమోఘం. మీరు సభాపతిగా ఎన్నుకోబడినందుకు వరంగల్ జిల్లా వాసిగా మేమంతా గర్వపడుతున్నాం. వరంగల్ జిల్లాలో విద్యాభ్యాసం చేసి, 1994లో మొదటిసారిగా ఎమ్మెల్యేగా గెలుపొంది ప్రజలతో సత్సంబంధాలు పెంపొందించుకొని ప్రజా నాయకుడిగా ఎదిగి, టి.ఆర్.ఎస్ పార్టీ పుట్టకమునుపే కె.సి.ఆర్ గారితో చక్కటి సంబంధాలు ఏర్పరచుకొని, అంచెలంచెలుగా ఉద్యమంలో తెలంగాణ రాష్ట్ర సాధన కోసం ఎనలేని కృషి చేయడం జరిగింది. దానికి గుర్తింపుగా మీరు ఈరోజు శాసనసభాపతిగా ఎన్నిక కావడం, అందుకు ప్రతివక్షాలు పూర్తి స్థాయిలో రాజకీయాలకు అవకాశం ఇవ్వకుండా తెలంగాణను బంగారు తెలంగాణగా సాధించాలనే లక్ష్యంలో భాగంగా నేను సైతం తెలంగాణ పునర్నిర్మాణం కోసమని ప్రతివక్షాలు సహకరించి ఈరోజు సభ గౌరవాన్ని పెంచడం జరిగింది.

రాబోయే అయిదు సంవత్సరాలలో మనమందరం కలిసి తెలంగాణను బంగారు తెలంగాణగా మార్చుకునే క్రమంలో సభాపతిగా మీరు అన్ని వక్షాల వాదనలు విని నిర్ణయాలు తీసుకోవలసిన అవసరమున్నది. ముఖ్యంగా ప్రతివక్షాలు ముళ్ళ కర్ర మాదిరిగా అధికార వక్షానికి సలహాలు, సూచనలు అందించాలని వారికి విజ్ఞప్తి చేస్తున్నాను. సభ హుందాతనాన్ని పెంచి తెలంగాణ రాష్ట్ర పునర్నిర్మాణంలో ప్రతి ఒక్కరిని భాగస్వాములను చేసే విధంగా అన్ని వర్గాలకు సామాజిక న్యాయం జరిగే విధంగా నీరు, నిధులు, నియామకాలు, సంస్కృతి, వనరులు వంటి వాటన్నింటిని సంరక్షించుకోవడంలో మీ సహకారం తీసుకొని సభాపతి స్థానానికి మన్నతెచ్చే విధంగా భగవంతుడు మిమ్మల్ని ఆశీర్వదించాలని, మీ ఆయురారోగ్యాలు పరిపూర్ణంగా ఉండాలని ఆ భగవంతుడిని ప్రార్థిస్తున్నాను. అధికార పార్టీలో ఉన్న మేము తప్పనిసరిగా కె.సి.ఆర్ గారి నాయకత్వంలో సహకారం అందిస్తామని, ప్రతివక్షాల సహకారంతో మరింత ముందుకెళ్లి బంగారు తెలంగాణను

సాధించడానికి ప్రతి ఒక్కరం సహకరించి మీ ద్వారా ప్రజల్లోకి తీసుకెళ్లడానికి ఆ భగవంతుని ఆశీర్వాదం కోరుకుంటూ, నాకు ఈ అవకాశం ఇచ్చిన మీకు కృతజ్ఞతలు తెలియజేసుకుంటూ సెలవు తీసుకుంటున్నాను.

శ్రీ.టి.హరీశ్ రావు (శాసనసభ వ్యవహారాల శాఖ మంత్రి): అధ్యక్షా, తెలంగాణ తొలి శాసనసభకు తొలి శాసన సభాపతిగా మీరు ఎన్నికైనందుకు హృదయపూర్వకంగా నా తరపున అభినందనలు తెలియజేస్తున్నాను. ఇందాక గౌరవ ముఖ్యమంత్రి గారు మాట్లాడుతూ 2001లో తెలంగాణ రాష్ట్ర సమితి ప్రారంభమైనప్పటికీ, 2000 సంవత్సరం నుంచి అంటే గత పద్నాలుగు సంవత్సరాలుగా మీతో కలిసి పనిచేయడం జరిగింది. గత పద్నాలుగు సంవత్సరాలుగా మీతో కలిసి పనిచేసే క్రమంలో మీలో ఎంతో ఓపిక, సహనం, నిజాయితీ, నిబద్ధత, మీరు తీసుకున్న లక్ష్యాన్ని, పనిని కచ్చితంగా నెరవేర్చాలనే క్రమంలో ఎన్నో నిద్రలేని రాత్రులను గడిపి కార్యక్రమాన్ని విజయవంతం చేసేటటువంటి నిబద్ధత మీలో చూశాం. గత పద్నాలుగు సంవత్సరాలుగా మీతో కలిసి పనిచేసే అవకాశం లభించడం నా అదృష్టంగా భావిస్తున్నాను. మీరు గత పద్నాలుగు సంవత్సరాలలో మన ముఖ్యమంత్రి గారితో కలిసి ప్రతి ఒక్క కార్యక్రమం విజయవంతం చేయడం, ఉద్యమంలో ప్రతి అడుగులో మీ భాగస్వామ్యం, మీ కృషిని మొత్తం తెలంగాణ ప్రజలు గుర్తించారు. అనేకమైన క్లిష్ట సమయాలలో అంటే ఉద్యమాలలో ఎన్నో ఒడిదుడుకులున్నప్పుడు కూడా మీరు నిర్వర్తించిన పాత్ర చాలా గొప్పదని ప్రతి ఒక్క తెలంగాణ వాది గుర్తించారు. మీలో ఉన్న ఓపిక, సహనంతో తెలంగాణ తొలి శాసనసభకు శాసన సభాపతిగా పార్లమెంటరీ వ్యవస్థకే ఒక మంచి సంప్రదాయాన్నందించి అందరికీ ఆదర్శవంతంగా ఉండాలని ఆశిస్తున్నాను. ముఖ్యంగా శాసనసభ వ్యవహారాల మంత్రిగా ప్రభుత్వం తరపున ఈ సభ సజావుగా జరగడానికి, అర్థవంతమైన చర్చలు జరగడానికి, పరిష్కారానికి ఒకవేదికగా ఉండటానికి మా వంతు సంపూర్ణ సహాయ సహకారాలు అందిస్తామని తెలియజేస్తూ భగవంతుడు మీకు ఆయురారోగ్యాలు ప్రసాదించాలని కోరుకుంటూ సెలవు తీసుకుంటున్నాను.

శ్రీ ఎర్రబెల్లి దయాకర్ రావు (పాలకుర్తి): అధ్యక్షా, తొలి తెలంగాణ రాష్ట్ర శాసనసభకు మీరు సభాపతిగా ఏకగ్రీవంగా ఎన్నిక కావడం మా తెలుగుదేశం పార్టీ సభ్యులందరం సంతోషిస్తున్నాం. టి.ఆర్.ఎస్ పార్టీ సభ్యులు మిమ్మల్ని సభాపతిగా ఎన్నుకోవడానికి మా దగ్గరికొచ్చి మీ పేరు ప్రస్తావిస్తే అప్పుడు మేం మదుసూధనాచారి గారు మా తెలుగుదేశం పార్టీలో వదహారు, పదిహేడు సంవత్సరాలు కష్టపడ్డారు, మంచి వ్యక్తి అని అనుకున్నాము. మీరు సభాపతిగా ఎన్నికైనందుకు మేం చాలా సంతోషంగా ఉన్నాం. మీ గురించి అందరికంటే ఎక్కువ నాకు తెలుసు. 1983లో మొదట తెలుగుదేశం పార్టీలో మీరు, మేమందరం కలిసి ఒకేసారి చేరాం. మీ పట్టుదల, పనితీరుతో ఎన్.టి.రామారావు గారిని కూడా మెప్పించగలిగారు. ఆ తరువాత చంద్రబాబునాయుడు గారిని కూడా మీరు మెప్పించి వారితో కూడా ఎన్నో ప్రశంసలను అందుకున్నారు. మీరు ఎన్.టి.రామారావు గారికి, చంద్రబాబునాయుడు గారికి నమ్మిన బంటు, ఆఖరికి కె..సి.ఆర్ గారికి కూడా నమ్మిన బంటు అయ్యారు. మా అందరికంటే ముందు శాసనసభ్యుడిగా ఆరు నెలల ముందు ఢిల్లీ చేసిన ఘనత మీకొక్కరికే దక్కింది. మీరు శాయంపేట నియోజకవర్గంలో ఆరు నెలలు కష్టపడి మంచి మెజారిటీతో గెలుపొందారు. మీ దగ్గర కొన్ని మంచి గుణాలు కూడా నేను నేర్చుకున్నాను.

మీరు, నేను ఒకే పార్టీలో ఉన్నప్పుడు మీ మేనల్లుడు వచ్చి నేనొక అమ్మాయిని ప్రేమించాను, కులాంతర వివాహం చేసుకుంటాను, నా తల్లిదండ్రులు ఒప్పుకోవడం లేదని చెబితే అప్పుడు ఆ అబ్బాయికి ధైర్యం చెప్పి మీ అక్క, బావను ఒప్పించి వారి వివాహం జరిపించినందుకు మీ స్ఫూర్తి, పట్టుదలను నేను ఈ సందర్భంగా అభినందిస్తున్నాను.

12.20 | ఆ పిల్లలు ఎక్కడ కలిసినా మా మామయ్యతో మీరు కూడా ఆ రోజు ము. | వచ్చారని నన్ను పలకరించడం జరుగుతుంది. అంటే మీ దగ్గర మేము నేర్చుకోవలసినవి చాలా ఉన్నాయి. పేద కుటుంబం నుండి చేతి వృత్తుల కుటుంబం నుండి, కుల వృత్తుల కుటుంబం నుండి వచ్చినా, అందరితో కలిసి మాట్లాడే తీరు చాలా బాగుంటుంది. మీ పేరు చెప్పగానే యునానిమస్ గా చేయాలని

టిడిపి పార్టీ తరపున అనుకున్నాము. ఎవరి ఒత్తిళ్ళకు తల ఒగ్గవద్దు. అటువైపు నుండి సైగలు చేస్తూ ఉంటారు. అప్పుడుప్పుడు హరీష్ రావుగారు సైగలు చేస్తారు. దయచేసి పాలక పక్షం నుండి చేసే సైగలకు తలఒగ్గవద్దు. మేము ప్రతిపక్షంలో ఎన్ని ఇబ్బందులు పడ్డామో హరీష్ రావు గారికి, రాజేంద్రగారికి తెలుసు. గతంలో స్పీకర్ గారు మా గొంతులు ఎలా నొక్కారో అందరికీ తెలుసు.

మనందరి కృషివల్ల తెలంగాణా సాధించుకున్నాము. తెలంగాణా ప్రజలకు ఎన్నో కోరికలు ఉన్నాయి. వారు ఎన్నో ఆశలతో ఉన్నారు. వాటిని నెరవేర్చడం కోసం ప్రతి దాని గురించి విపులంగా చర్చ జరపాలి. గత శాసనసభలో అన్నీ వాయిదాలు వేసుకుంటూ వచ్చారు. ఆ విధంగా వాయిదా వేయకుండా పరిష్కార మార్గాలు ఎలా అని ఆలోచించాలని కోరుతున్నాను. ఈసారి చాలా మంది నూతన శాసనసభ్యులు వచ్చారు. వారంతా చర్చలో పాల్గొనే విధంగా చేయాలి. ప్రతిపక్షాలకు ఎక్కువ సమయం ఇవ్వాలి. మన తెలంగాణా స్పీకర్లు పెద్దలు రామచంద్రరావుగారు, శ్రీపాదరావుగారు, జి. నారాయణ రావుగారు చాలా హుందాగా ప్రవర్తించి ప్రతిపక్షాలకు ఎక్కువ సమయం ఇచ్చి గౌరవించారు. దయచేసి మీరు కూడా ఆ విధంగా చేస్తారని అనుకుంటున్నాను. మీరు కూడా ఆ విధంగా నక్సన్ అవడానికి తెలుగుదేశం పార్టీ తరపు నుండి పూర్తి సహకారం ఉంటుందని తెలియ చేస్తూ సెలవు తీసుకుంటున్నాను.

శ్రీ పోచారం శ్రీనివాసరెడ్డి (బాన్స్వాడ): అధ్యక్షా, అరవై ఏండ్ల సుదీర్ఘ పోరాటం, అమర వీరుల త్యాగాల పునాదులపైన ఈ రోజు తెలంగాణ రాష్ట్రం ఏర్పడి, తొలి ముఖ్యమంత్రిగా శ్రీ కల్వకుంట్ల చంద్ర శేఖర్ రావు గారి నాయకత్వంలో ప్రభుత్వం ఏర్పడ్డ తరువాత, ఈ శాసనసభకు ఒక పవిత్రమైనటువంటి స్థానంలో, అన్ని పక్షాల సహకారంతో ఏకగ్రీవంగా మీరు సభాపతిగా ఎన్నుకోబడిన సందర్భంలో, నేను మనఃస్ఫూర్తిగా శుభాకాంక్షలు, అభినందనలు తెలియపరుస్తున్నాను. ఆ స్థానం, ఈ శాసనసభ గౌరవాన్ని పెంపొందించే స్థానం. మీకు ఆ శక్తి ఉంది. మీరు ఉన్నత విద్యను అభ్యసించినటువంటి వ్యక్తులు. మీకు హుందాతనం ఉంది. గత 25 సంవత్సరాలుగా మీతో నాకు ఉన్న పరిచయంతో, చెప్పేదేమంటే

మీ మోములో ఒక్కమారు కూడా నాకు కోపం కనబడలేదు. ఎంత కష్టమొచ్చినా, ఎంత బాధ వచ్చినా మీరు నవ్వుతూ మాట్లాడే వారే గానీ, ఎన్నడూ విసుక్కోవడం, ఇరిటేషన్ కు గురి కావడం నేను చూడలేదు. అటువంటి వ్యక్తైన మీకు ఈ సభా సాంప్రదాయం కాపాడేటువంటి స్థానం లభించినందుకు ఎంతో గర్విస్తున్నాను. ఎందుకంటే, ఆ స్థానం ఓపిక ఉన్నటువంటి వ్యక్తులకు సరివడే స్థానం అది. అందరి సభ్యుల యొక్క గౌరవాన్ని కాపాడేటువంటి స్థానం అది. అందులోనూ, తొలి తెలంగాణ ప్రభుత్వం ఏర్పడిన సందర్భంలో, మనందరి తెలంగాణ బిడ్డల గౌరవం కాపాడేటువంటి స్థానం అది. అటువంటి స్థానంలో మీరు ఆశీనులైనందుకు నేను ఎంతగానో గర్విస్తున్నాను. మీ హుందాత్వంతో..... ఈ ఐదు సంవత్సరాలలో, కె.సి.ఆర్.గారి నాయకత్వంలో, తెలంగాణ పునర్నిర్మాణం అనేటువంటి భాగంలో మీది ప్రధాన పాత్ర ఉంటుంది. నిర్మాణాత్మకమైనటువంటి సలహాలు, సూచనలు ఇచ్చేటువంటి సభ్యుల యొక్క అభిప్రాయాలు స్వీకరించి, ప్రభుత్వానికి అందజేసేటువంటి బాధ్యత మీపైన ఉంటుంది. అదే మీ పాత్ర. సభ్యులమైన మేమెప్పుడూ కూడా ప్రభుత్వాన్ని ఉద్దేశించి మాట్లాడుము, మిమ్మల్ని ఉద్దేశించి మాట్లాడుతాము. మీ ద్వారానే ప్రభుత్వానికి సమాచారం అందుతుంది. అటువంటి సమాచారాన్ని సేకరించి, సభ్యుల యొక్క అభిప్రాయాల్ని, నిర్మాణాత్మకమైనటువంటి సమాచారాన్ని ప్రభుత్వానికి చేరవేసేటువంటి పాత్ర మీది. అటువంటి స్థానంలో మీరు ఉన్నందులకు ఎంతో గర్విస్తున్నాను. అయితే, మన టి.ఆర్.ఎస్. పార్టీలో ముఖ్యమంత్రి స్థానంలో ఉన్నటువంటి కె.సి.ఆర్. గారికి శాసనసభా వ్యవహారాల శాఖ మంత్రిగారు ఏవిధంగానైతే చేదోడు వాదోడుగా ఉంటారో..... అక్కడ మాత్రం మాకు మీరు లేని లోటు ఎవరూ తీర్చలేరు.

(సభ్యులు బల్లలు చరచడం ద్వారా తమ హర్షధ్వనాలు వ్యక్తం చేశారు.)

చాలా సమావేశాల్లో మేము ఎప్పుడూ చూస్తూ ఉంటాం, రాష్ట్ర సమావేశం జరిగినా, పోలిట్ బ్యూరో సమావేశం జరిగినా, అధ్యక్షుల వారి ప్రక్కనే పుస్తకం పట్టుకుని శ్రీ మధుసూదనాచారి గారు లేనటువంటి సమావేశం నేను చూడలేదు. అంటే మీ పైన అంతటి గౌరవం, అంతటి విశ్వాసం పార్టీ అధ్యక్షుల వారికి ఉన్నాయి.

పార్టీలో అటువంటి స్థానాన్ని మీ లాంటి వ్యక్తి భర్తీ చేయడానికి మరికొంత సమయం పడుతుంది. మీరు లేనిలోటు అక్కడ కొన్ని రోజులు కనబడుతుంది. అయినప్పటికీ, అటువంటి మంచి వ్యక్తైన మీరు ప్రస్తుతం ఈ స్థానంలో ఉండడం చాలా ఆనందంగా ఉంది. మరి సిరికొండ అనే పేరు మీకు ఎలా వచ్చిందో అర్థంకా లేదు. మా జిల్లాలో సిరికొండ అనే పేరుతో ఒక మండలం ఉంది. బహుశా ఈ మండలం నుండి మీ పూర్వీకులు మీ జిల్లాకు వెళ్ళి ఉంటారు. అందుకని మిమ్మల్ని మా జిల్లా వారిగా మేము భావిస్తున్నాము. శ్రీ ఎర్రబెల్లి దయాకర రావు గారేమో మిమ్మల్ని వారి జిల్లా వారేనని అంటూంటారు. ఈ రోజు గౌరవ సభ్యులు శ్రీ లక్ష్మయ్య గారు మాట్లాడుతూ, ఎడమ వైపు, కుడి వైపు... అని అన్నారు. మనం ఏ వైపు ఉన్నా కూడా తెలంగాణ

పునర్నిర్మాణంలో మనమందరం కలిసి పనిచేయాల్సిన అవసరం ఉంది. ఇన్నే ళ్ళుగా కోల్పోయిన దానిని తిరిగి సంపాదించుకోవలసిన అవసరం ఉంది. ప్రభుత్వ అధినేతగా ముఖ్యమంత్రి గారిపైన బాధ్యత ఎక్కువ ఉంటుంది. కాబట్టి వారికి మనమందరమూ కూడా సహకరించాలి. ప్రతి యొక్క సభ్యుడు, మంత్రులు మనమందరం దేనికోసమైతే తెలంగాణను కోరుకున్నామో, ఏ ఆశయం కోసమైతే తెలంగాణను సాధించుకున్నామో ఆ ఆశయాన్ని సిద్ధించడానికి ప్రతి ఒక్కరు సహకరించి, తెలంగాణ పునర్నిర్మాణంలో, కే.సి.ఆర్. గారి నాయకత్వంలో భారత దేశంలోనే ఈ రాష్ట్రాన్ని అగ్రగామిగా నిలబెట్టే విధంగా అందరూ మీ ద్వారా సహకరించడానికి సిద్ధంగా ఉన్నామని తెలియజేసుకుంటూ సెలవు తీసు కుంటున్నాను.

డా.జి.గీతారెడ్డి (జహీరాబాద్): అధ్యక్షా, భారత దేశపు 29వ నూతన రాష్ట్రంగా మన తెలంగాణ రాష్ట్రం ఆవిర్భావం కావడమనేది ఒక పెద్ద అదృష్టంగా, వరంగా మేము భావిస్తున్న సందర్భంలో సభ్యులందరం కూడా మంచి సాంప్రదాయాన్ని పాటిస్తూ ఏకగ్రీవంగా మిమ్మల్ని తొలి శాసనసభ సభాపతిగా ఎన్నుకోవడం చాలా సంతోషకరం. మీకు నా హృదయపూర్వక శుభాకాంక్షలు, అభినందనలు తెలియజేస్తున్నాను. తెలంగాణ రాష్ట్రం రావడానికి వెనకాల ఎంత సుదీర్ఘమైనటు

వంటి పోరాటం ఉన్నదో, ప్రతి ఒక్క తెలంగాణ బిడ్డకు తెలుసు. ఆ సుదీర్ఘ పోరాటంలో దాదాపు 1000 మందికి పైగా యువత తమ ప్రాణాలను అర్పించారనే విషయాన్ని మనం ఒక్కసారి గుర్తు చేసుకోవాలి.

12.30 | అంటే చరిత్ర పుటల్లో మీపేరు ఎప్పుడూ నిలబడిపోతుందని, తమరు
మ. ఆ విషయాన్ని ఎప్పుడూ గుర్తించుకుంటారనే విషయాన్ని తెలియజేస్తున్నాను. ఎన్నో ఆత్మ బలిదానాల గురించి, 60 ఏళ్లుగా సాగిన పోరాటం గురించి, ఆ పోరాటంలో భాగస్వాములైన పార్టీలు, ఈరోజు టీఆర్ఎస్ వాళ్లు వాళ్ల పోరాటం గురించి చెప్పుకుంటున్నారు. దానికి వాళ్లను అభినందిస్తూ, వారితో ఏకభవిస్తూనే ఒక విషయాన్ని స్పష్టం చేయదలుచుకున్నాను. నూతనంగా తెలంగాణ రాష్ట్రం ఏర్పడడానికి కాంగ్రెస్ పార్టీ చాలా పెద్ద పాత్ర వహించింది. శ్రీమతి సోనియా గాంధీగారు ధీరవనిత. ఎవరు ఎన్ని అన్నా, సీమాంధ్రను కోల్పోయినా, ధైర్యంతో తెలంగాణాలో ఉన్న పోరాటాన్ని అర్థం చేసుకుని, మనకు అన్యాయం జరిగిందనే విషయాన్ని తెలుసుకుని, ఎంతో మంది ప్రాణాలు త్యాగం చేశారనే ఆవేదనతో ఆమె మనకి తెలంగాణ ఇచ్చింది కాబట్టి ఈరోజు సోనియా గాంధీ గారిని గుర్తు చేసుకోవలసిన అవసరం చాలా ఉంది. ఆరోజు పాలక వర్షంలో ఉన్న మేము మా పరిధిలో కూడా తెలంగాణ గురించి పోరాటం చేయడం జరిగింది. ఢిల్లీలో మా ఎంపీలు గానీ, ఇక్కడ ఉన్న శాసన సభ్యులు గానీ, ఇక్కడ ఉన్న మంత్రులు గానీ అందరమూ పోరాటం చేశాం. మేము మంత్రులుగా ఉన్నా ఈ సభలో మొట్టమొదటిసారిగా వెల్లోకి వచ్చి నిలబడి నినాదాలు చేసి ఒక సాంప్రదాయానికి శ్రీకారం చుట్టాం, ఎందుకంటే ఆ సమయం అలాంటిది కాబట్టి. అవన్నీ గుర్తు చేసుకుంటూ, ఈరోజు నేను కూడా తెలంగాణ తొలి శాసనసభలో ఒక సభ్యురాలిగా ఉండడం చాలా పెద్ద అదృష్టంగా భావిస్తున్నాను. పాలకవర్షంలో ఉన్నామా, లేక ప్రతిపక్షంలో ఉన్నామా అన్నది ముఖ్యం కాదు. ఈ తొలి శాసనసభలో నేనొక సభ్యురాలిగా ఉన్నాను. ఈరోజు మా తల్లి స్వర్గీయ శ్రీమతి జె. ఈశ్వరీబాయి ఆత్మ కూడా శాంతిస్తుంది. ఎందుకంటే ఆమె ఎప్పుడూ కూడా ప్రతిపక్షంలో ఉంటూ పోరాటం చేసిన వ్యక్తి. మొట్టమొదటి తెలంగాణ శాసనసభకి

ఎన్నికైన మావైపు ప్రజానీకం వెయ్యి కళ్లతో చూస్తోంది. ఎందుకంటే మామీద ఎన్నో ఆశలు పెట్టుకుని గెలిపించారు, వాళ్ల సమస్యలని పరిష్కారం చేస్తామని వెయ్యి కళ్లతో చూస్తున్నారు. కోటి ఆశలతో మమ్ములను గెలిపించి ఇక్కడికి పంపించారు.

అధ్యక్షా, మీపై ఉన్న బాధ్యతని మేము గుర్తు చేయనవసరం లేదు. మీరు విద్యాధికులు. 30 సంవత్సరాలుగా సుదీర్ఘంగా రాజకీయాలలో ఉన్నారు. టీఆర్ఎస్ ఆవిర్భావం నుంచి ఉన్న మీరు ఒకపట్టుదల వ్యక్తి మేము వింటున్నాం. ఆ పట్టుదలతోబాటు ఓర్పు, సహనం మీలో ఉన్నాయని తెలుసుకుని చాలా సంతోషిస్తున్నాం. ఇక్కడ ఉన్న 119 మంది సభ్యులు ప్రతి ఒక్కరూ తమ నియోజకవర్గ ప్రజల సమస్యలను మీముందు వినిపించాలనుకుంటున్నారు. రాష్ట్ర వ్యాప్తంగా అందరి కళ్లు టీవిపైపే ఉంటాయి. మిమ్ములను, మమ్ములను చూస్తూ ఉంటారు. మా ప్రతినిధి మా గురించి సభలో ఏమైనా మాట్లాడారా అని యాహత్ ప్రజానీయం రాష్ట్రవ్యాప్తంగా వేచి చూస్తుంటారు. ఈ సభకి ఉన్న ప్రాముఖ్యతని మీరు అర్థం చేసుకున్న వారు కాబట్టి ఆవిషయం మీకు చెప్పనవసరం లేదు. కానీ మా ఆవేదన మాకుంటుంది. మాకు కూడా సమాన అవకాశాలు ఇవ్వాలని; నుంచి సాంప్రదాయాలు పాటిస్తూ, పార్టీలకు అతీతంగా ఈరోజు మేము ఏకగ్రీవంగా మిమ్ములను ఎన్నుకోవడం జరిగింది. మిమ్ములను ప్రతిపాదించిన వారిలో నేను కూడా ఉన్నానని చెప్పడానికి సంతోషిస్తున్నాను. టీఆర్ఎస్ పార్టీ ఆవిర్భావం నుంచి ఉన్న వ్యక్తిగా మీరందరికీ తెలుసు. కానీ ఆ ఛైర్లో కూర్చున్నప్పుడు అవన్నీ ప్రక్కన పెట్టి నిష్పక్షపాతంగా, పార్టీలకు అతీతంగా వ్యవహరిస్తూ, మీరు ఒకసభాపతిగా మీ విధి నిర్వహణలో మీ నుంచి ఏమీ కొరత ఉండదని, ఉండబోదని నేను ఆశిస్తూ, ఆ దేవుడు మీకు ఆయురారోగ్యాలు ఇవ్వాలని కోరుకుంటూ, మీరు నిష్పక్షపాతంగా వ్యవహరిస్తారని మరొకసారి కోరుతూ ముగిస్తున్నాను. ఔహింద్!

శ్రీ జి. కిషన్ రెడ్డి (అంబర్పేట): అధ్యక్షా, అనేక పౌరాటాల తర్వాత ఏర్పడిన ఈ తెలంగాణ రాష్ట్రానికి మీరు తొలి సభాపతిగా, ఈ శాసనసభలో అన్ని రాజకీయ పార్టీల శాసనసభ్యుల ఏకాభిప్రాయంతో మీరు ఆ స్థానానికి రావడం పట్ల

ముందుగా మనస్ఫూర్తిగా అభినందనలు, శుభాకాంక్షలు తెలియజేస్తున్నాను. మీరొక విద్యావేత్తగా, ఒక మేధావిగా, ఒక ఉద్యమకారుడిగా, ఒక రాజకీయ పార్టీ కార్యకర్తగా, ఒక సామాజికకార్యకర్తగా, అనేక సంవత్సరాలుగా ఈ ప్రజా జీవనంలో, రాజకీయ క్షేత్రంలో పని చేసిన అనుభవం మీకుంది. రానున్న కాలంలో మీ అనుభవం తెలంగాణ రాష్ట్ర అభి వృద్ధికి తప్పకుండా ఉపయోగపడుతుంది. డాక్టర్ బి.ఆర్. అంబేద్కర్ గారు రాసిన రాజ్యాంగంలో ఈ ప్రజాస్వామ్య వ్యవస్థలో చట్ట సభలకి అత్యధిక ప్రాధాన్యత ఉంది. మన రాజ్యాంగం ప్రకారం అన్నింటినీ శాసించేది చట్టసభలే. ఈ ప్రజాస్వామ్య వ్యవస్థలో చట్ట సభలకి అత్యంత ప్రాధాన్యత ఉంది. దానికి ఈరోజు అధివతిగా మీరున్నారు. ఈ శాసనసభలో మా అందరికీ, తెలంగాణ రాష్ట్రానికి ఒక దిశ నిర్దేశం చేస్తూ తప్పకుండా తెలంగాణ రాష్ట్ర అభివృద్ధిలో అన్ని రాజకీయ పార్టీలను, సభ్యులందరినీ భాగస్వాములను చేస్తూ మా అందరికీ ఒక స్ఫూర్తిగా నిలబడతారనే ఏకాభిప్రాయం ఉంది.

ఈరోజు ప్రపంచమంతా మన వైపే చూస్తోంది. ఇన్ని పోరాటాలు చేసి, ఇన్ని త్యాగాలు చేసి, పార్లమెంటును, శాసనసభను స్తంభింపజేసి, ప్రజా ఉద్యమాలను నిర్వహించి సాధించుకున్న తెలంగాణాలో వీళ్లు ఏమి చేయబోతున్నారు, ఏరకంగా వీళ్లు అభివృద్ధి చేసుకుంటారోనని ప్రపంచమంతా మన్ననపే చూస్తోంది. పోరాటాలు చేసి సాధించుకున్న తెలంగాణ రాష్ట్రాన్ని అభివృద్ధి చేసుకోవలసిన అవసరం ఉంది. అందరి ముందు తలెత్తుకుని తిరగపలసిన అవసరం ఉంది. దానికి మీ వంతు పాత్ర మోస్తారనే విశ్వాసం మాకుంది. ఉద్యమాలతో ఈరోజు తెలంగాణ ఏర్పడింది. త్యాగాలతో ఏర్పడింది ఈ తెలంగాణ. బలి దానాలతో ఈ తెలంగాణా రాష్ట్రం ఏర్పడింది. ఆ బలి దానాలతో ఏర్పడిన ఈ శాసనసభకి అధివతిగా ఉన్న మీ సారధ్యంలో తెలంగాణ ప్రజల యొక్క కలలు సాకారమవుతాయని, ఆకాంక్షలు నెరవేరుతాయనే విశ్వాసంతో మమ్ములను కలుపుకుని ముందుకు వెళ్లవలసిన అవసరం ఉంది.

అధ్యక్షా, గత ఐదు సంవత్సరాలుగా ఈ శాసనసభలో ఏ ప్రజా సమస్యపై కూడా నిర్మాణాత్మకమైన చర్చ జరగలేదు. ఒకసారి మనం జ్ఞాపకం చేసుకోవాలి.

బిల్లులు పాస్ అవుతున్నాయి, చట్టాలు చేస్తున్నారు. కానీ ఆ బిల్లులలో సభ్యులు ఇచ్చిన ఏ ఒక్క మంచి సలహాను కూడా పొందుపరచలేదు. నిర్దాక్షిణ్యంగా పాలకుష్టాలు బుల్డోజ్ చేస్తున్నాయి. శాసనసభలో నిర్మాణాత్మకమైన చర్చ జరగాలి. ఆ పార్టీ ఈ పార్టీ అనకుండా, ప్రజలకు ఉపయోగపడే విధంగా, రాష్ట్రానికి ఉపయోగపడే విధంగా ఏ సభ్యుడి నుంచైనా మంచి సలహాలు వస్తే వాటిని స్వీకరించే విధంగా మీరు పాలకుష్టాన్ని ఆదేశించాలని కోరుతున్నాను. బిల్లును పూర్తిగా చదివి అందులో పొరపాట్లుంటే సరిజేయడానికి లిఖితపూర్వకంగా గానీ, మౌఖికంగా కానీ సలహాలు ఇస్తే బాగుంటుంది. నేను వది సంవత్సరాలుగా శాసనసభ్యునిగా ఉన్నాను, ఏ ఒక్క రోజు కూడా ప్రతిపక్షాల నుంచి ఏ బిల్లుకి సంబంధించి కూడా ఒక చిన్న సలహాను కూడా అధికారంలో ఉన్న పార్టీలు తీసుకోలేదు. బాధ అనిపిస్తుంది. మనం ఇచ్చే మంచి సలహాలు పాలకుష్టం స్వీకరించనపుడు ఎందుకు శాసనసభకి వెళ్లాలి, ఎందుకు చర్చలో పాల్గొనాలనిపిస్తుంది. చర్చ పబ్లిసిటీ కోసమేనా? పాలకుష్టమూ లేక ప్రతిపక్షమూ అన్నది చూడకుండా ప్రజలకు, రాష్ట్రానికి ఉపయోగపడే సలహాలు ఎవరిచ్చినా ప్రభుత్వం స్వీకరించే మీరు చూడాలి. దానికి మీరు అంకుశంగా పని చేయాలని, ఉపయోగపడాలని కోరుతున్నాను.

డాక్టర్ లక్ష్మణ్ గారు మాట్లాడుతూ - లెఫ్ట్, రైట్ అని చెప్పారు. గత పది సంవత్సరాలు లెఫ్ట్, రైట్ మాత్రమే చూస్తున్నారు, సభలో ప్రైయిట్ గా ఉన్న వాళ్లను చూడలేదు. గతంలో ఈ శాసనసభలో ముఖ్యమంత్రిగారు, ప్రతిపక్షనాయకులు మాత్రమే మాట్లాడుకున్నారు. వాళ్లే వాదించుకున్నారు, వాళ్ల రాజకీయ పరమైన గోల్స్ చేసుకున్నారు. చిన్న పార్టీలను, ప్రైయిట్ గా ఉన్న వాళ్లను చూడలేదు. లెఫ్ట్, రైట్ మాత్రమే చూశారు. ఈ రోజు మీరు ఎవ్వరికీ నమ్మిన బంటు కాదు. ఈ రోజు మీరు తెలంగాణ ప్రజలకి నమ్మిన బంటు. తెలంగాణ ప్రజల ఆకాంక్షలు ఈ సభలో ప్రతిబింబించే విధంగా, తెలంగాణ ప్రజల కలలు సాకారమయ్యే విధంగా మీరు మంచి సభాపతిగా ఉండాలని ఆశిస్తున్నాను. గతంలో తెలంగాణ కి చెందిన జి. నారాయణరావు గారు, శ్రీపాదరావు గారు మంచి సభాపతులుగా

పేరు తెచ్చుకున్నారు. మీరు వాళ్లకంటే మంచి పేరు తెచ్చుకుంటారని నేను భావిస్తున్నాను. తెలంగాణ రాష్ట్రం ఏర్పడిన తర్వాత మీరు మొట్టమొదటి సభాపతిగా ఆ స్థానంలో కూర్చున్నందుకు మేమందరూ గర్వపడుతున్నాం. మీరు బడుగు బలహీన వర్గాల నుంచి వచ్చిన వ్యక్తిగా, ఒక మేధావిగా, ఒక విద్యావేత్తగా, వ్యక్తిగతమైన పోరాటాల ద్వారా, మీ ట్యాలెంట్ ద్వారా ఈ రోజు మీరు ఆ స్థానానికి వచ్చారు. ఈ శాసనసభాపతి పదవికి మరింత గౌరవం, వన్నె తెచ్చే విధంగా, ప్రజాస్వామ్య వ్యవస్థలో ఈ చట్టసభలకి మరింత గౌరవం తెచ్చే విధంగా మీరు వ్యవహరిస్తారని నేను ఆశిస్తున్నాను. ఎందుకంటే ప్రజలలో ఈ శాసనసభ అన్నా, ఈ శాసనసభ్యులన్నా రోజు రోజుకి గౌరవం తగ్గుతోంది. కాబట్టి శాసనసభ యొక్క గౌరవాన్ని ఇనుమడింప చేసేలా వ్యవహరించాలని కోరుతున్నాను.

12.40 | ఈ రోజు మీరు ఈ శాసన సభాపతి స్థానానికి మరింత గౌరవాన్ని, ము. మరింత వన్నె తెచ్చేవిధంగా ఈ ప్రజాస్వామ్య వ్యవస్థకు ఈ చట్టసభలకు మరింత గౌరవాన్ని పెంచే విధంగా, ఎందుకంటే ప్రజల్లో రోజురోజుకు చట్టసభల మీద గౌరవం తగ్గుతుంది. కాబట్టి ఈ శాసన సభ అంటే ప్రజలు గౌరవించే విధంగా డా.బాబా సాహెబ్ అంబేద్కర్ ఏ స్ఫూర్తితోనైతే రాజ్యాంగాన్ని చట్టసభలకు అందించారో అది భవిష్యత్ తరాలకు అదర్శంగా, ఈ 5 సంవత్సరాల మీ సేత్యత్వంలో ఈ శాసనసభ ఉండాలని కోరుకుంటూ, మరోసారి మీకు నా తర్ఫీదు భారతీయ జనతా పార్టీ తరపున తెలంగాణ ప్రజల తరపున హృదయపూర్వకమైన శుభాకాంక్షలను తెలియజేసుకుంటూ సెలవు తీసుకుంటున్నాను.

శ్రీ జి.జగదీశ్ రెడ్డి (విద్యా శాఖ మంత్రి) : అధ్యక్షా.. అధ్యక్షా.. అనే పదాన్ని ఉచ్చరించడానికి సంశయిస్తున్నాను. ఎందుకంటే అది మీకు మాకు మధ్యలో ఒక కొత్త పదం. అది అనకుండా పాత పద్ధతిలోనే “అన్న” అని పొరపాటున ఎక్కడ పిలుస్తానో ఎక్కడ పొరపాటు జరుగుతుందేమోననే భయంతో ఉచ్చరించడానికి అంత సేపు సమయం తీసుకోవడం జరిగింది. 14 సంవత్సరాల మన ఉద్యమ చరిత్రలో ‘అన్నా - తమ్ముడు’ అని ఆత్మీయంగా పిలుచుకున్న ఆ పిలుపులకు ఇప్పుడు కొంచెం దూరం అవుతున్నామనే బాధ ఉన్నప్పటికీ నిజంగా

ఆ గొప్ప స్థానాన్ని మీరు అలంకరించడం ద్వారా ఈ సభకు ఒక నిండుదనం వచ్చిందనే సంతోషం, గర్వం నాకు ఉంది.

ప్రత్యేకించి, ఉద్యమ నాయకుడు నాలుగు కోట్ల తెలంగాణ ప్రజల ఆరాధ్య దైవమైన శ్రీ కె. చంద్రశేఖర రావు గారు సభా నాయకుడిగా ఉన్న ఈ సభకు మీరు తప్ప మరెవ్వరు ఆ స్థానంలో ఉన్నా ఇంత నిండుదనం ఉండేది కాదని నేను భావిస్తున్నాను. ఎందుకంటే గత 14 సంవత్సరాల కాలంలో శ్రీ కె.చంద్రశేఖర్ రావు గారు పాల్గొన్న ఏ సభకైనా మెజారిటీ సభలకు అధ్యక్షత వహించిన మీరు ఇక్కడ కూడా ఉండే అవకాశం రావడం ముఖ్యంగా తెలంగాణ రాష్ట్ర సమితి పార్టీ మొత్తం మనస్ఫూర్తిగా గర్విస్తుంది. పెద్దలు శ్రీ కె. చంద్రశేఖర్ రావు గారికి మీకు తెలిసినటువంటి ఒకటి, రెండు విషయాలను ప్రపంచం దృష్టికి తీసుకురావాలనే ఉద్దేశ్యంతో నేను ఈ అవకాశాన్ని తీసుకున్నాను. ఈ సభలో మనతోపాటు ఇంకొక సాక్షి అయిన శ్రీ కెప్టెన్ లక్ష్మీకాంతరావు గారు కూడా ఉండి ఉంటే నిండుగా ఉండేది. వారి ఆనారోగ్యం రీత్య మన సభకు వారు రాలేక పోయినప్పటికీ వారి కుమారుడు మన సభకు వచ్చారు. శ్రీ కె.చంద్రశేఖర్ రావు గారు 14 సంవత్సరాల క్రితం ఉద్యమాన్ని ప్రారంభించాలని అనుకున్నప్పుడు ఇదిగో ఈ సందర్భం వస్తుందని చెప్పి, వారు ఆరోజు చెప్పిన మాటను ఇదిగో ఇది సినిమా లాగా ఉంది, ఇది నిజంగా జరుగుతుందా? అని అన్నటువంటి శ్రీ కెప్టెన్ లక్ష్మీకాంతరావు గారు ఇక్కడ ఉండి ఉంటే, 14 సంవత్సరాల క్రితం శ్రీ కె.చంద్రశేఖర్ రావు గారు వ్రాసిన సినిమా ఈరోజు మనం ప్రత్యక్షంగా చూస్తున్నాం. నిజంగా ఇది ఎంతో అద్భుతమైన సన్నివేశం. అదేవిధంగా గతించిన ప్రణయ భాస్కర్ గారి ప్రశ్న ద్వారా ఏదైతే తెలంగాణ అన్న పదం ఏ ఛైర్ ద్వారా నిషేధించబడిందో, మళ్ళీ అదే ఛైర్ లో అదే జాతికి చెందిన మీరు ఉండడం న్యాయంగా అనిపిస్తుంది. ఖచ్చితంగా ఇది కూడా టీఆర్ఎస్ పార్టీ సాధించిన గొప్ప విజయంగా భావిస్తున్నాను. వాస్తవానికి ప్రజల ఆకాంక్షలను, ఆశలను నెరవేర్చడంలో టీఆర్ఎస్ పార్టీకి సమయం ఎంత ఉన్నా సరిపోదనే భావన ఉన్నది. మీరు సభాపతిగా ఉన్న ఈ సభ గొప్పగా గౌరవాన్ని పొందుతుందని మేము ఆశిస్తున్నాము. ప్రత్యేకించి

ఎన్నికల ఫలితాలు వస్తాయన్న సందర్భంలో పెద్దలు శ్రీ కె. చంద్రశేఖర్ రావు గారు చెప్పినట్లు మీ జూరిస్ డిక్షన్ లో కొన్ని అనుమానాలు వస్తున్నాయని అన్నప్పుడు, అందులో భాగంగానే అన్న గెలువకపోవడం అనే సమస్య ఉండదు గెలువకపోతే అంతకు మించి అన్యాయం కూడా ఉండదు అని తెలియజేయడం జరిగింది. నిజంగా మీరు అక్కడి నుండి వచ్చి ఆ ఛైర్ లో కూర్చున్నందుకు నేను గర్విస్తున్నాను.

సభా నాయకులు పెద్దలు గౌరవ ముఖ్యమంత్రి శ్రీ కె. చంద్రశేఖర్ రావు గారు మాట్లాడుతూ ఫలితాలు మీకు అనుకులంగా వస్తాయి ప్రభుత్వాన్ని ఏర్పాటు చేయడం వాస్తవమే, కానీ ప్రజలు మన మీద పెట్టుకున్న కలలను నెరవేర్చడానికి 24 గంటల సమయం కూడా మనకు సరిపోదని పదే పదే హెచ్చరిస్తున్నారు. దానిని దృష్టిలో పెట్టుకొని దాదాపు 24 గంటలపాటు ప్రజాసమస్యల పరిష్కారంలోనే ఉంటాము. కానీ మీరు మాత్రం ప్రతిపక్షాల వారికి అలసిపోయే విధంగా మాట్లాడేందుకు సమయం ఇవ్వాలని ఆశిస్తున్నాను. అదేవిధంగా గతంలో పోగొట్టుకున్న సభా గౌరవాన్ని మళ్ళీ పునరుద్ధరించి భారతదేశంలోనే గొప్ప సభాధ్యక్షుడిగా మీరు విజయవంతం కావాలని మనస్ఫూర్తిగా ఆశిస్తూ, సెలవు తీసుకుంటున్నాను.

శ్రీ ఏ.రేవంత్ రెడ్డి (కొడంగల్): అధ్యక్షా, 6 దశాబ్దాల పోరాటం, వందల మంది ఆత్మ బలిదానం తరువాత 29వ రాష్ట్రంగా ఏర్పడ్డ తెలంగాణ రాష్ట్రానికి మొట్టమొదటి సభాధ్యక్షుడిగా తమరు ఏకగ్రీవంగా ఎన్నిక కావడమంటే నాలుగు కోట్ల మంది ప్రజలు మిమ్మల్ని ఆమోదించినట్లే. ఎందుకంటే నాలుగు కోట్ల మంది ప్రజలకు ప్రాతినిధ్యం మోస్తున్న 119 మంది శాసన సభ్యులు, అన్ని రాజకీయ పార్టీలు కూడా తమరికి మద్దతు పలికి శాసన సభా అధ్యక్షుడిగా ఎన్నుకోవడం జరిగింది. నిన్నటి వరకు తమరు రాజకీయ పార్టీకి సంబంధించిన సభ్యుడైతే పట్టికీ ఈరోజు నుండిమా అందరి హక్కులను కాపాడే సభాధ్యక్షుడిగా మీరు ఆ స్థానంలో ఉన్నారు. ఈ సభలో ఉన్న ప్రతి సభ్యుడు తమరి సభ్యుడే. ఏ సభ్యుడి హక్కులకు భంగం కలిగించే అంశం ఏదీ వచ్చినా వాటిని తొలగించి ఆ సభ్యుడి హక్కులను కాపాడువలసిన బాధ్యత తమరి పైన ఉంది. మా అందరి హక్కులను తమరు

కాపాడుతారనే విశ్వాసం మాకుందరికీ ఉంది. ఎందుకంటే స్వర్గంలో ఉన్న నందుమూరి తారక రామారావు గారు కూడా ఈ సభలో ఉన్న సభ్యులను చూస్తే సంతోషపడతారు. ఎందుకంటే 30 సంవత్సరాల క్రితం ఆయన యువకులను గుర్తించి అవకాశం ఇచ్చిన వారే, ఈరోజున సభా నాయకుడుగా శ్రీ కె.చంద్రశేఖరరావు గారు, సభాధ్యక్షులుగా తమరు, తెలుగుదేశం పార్టీ నాయకుడిగా శ్రీ ఎర్రబెల్లి దయాకర్ రావు గారు ఉన్నారు. ఆనాడు యువకులను గుర్తిస్తే, ఈ రోజు తెలంగాణ రాష్ట్రాన్ని పాలించే అవకాశం మనందరికీ వచ్చింది.

12.50 | ఇదివరకు సభకు వస్తున్నప్పుడు కీ బాక్సింగ్ కు వస్తున్నట్లుగా మాకు ము. అనిపించేది. ఎందుకంటే చుట్టూ పోలీసు పహారాలు ఉండేవి. సభాధ్యక్షులు కూడా ఎప్పుడో ఒక్కసారి కనిపించేవారు. ఎందుకంటే చాలామంది మార్షల్స్ ఉండేవారు. సభాధ్యక్షులను చూడాలని ఉంటే టి.వి. దగ్గరకు వెళ్లి చూసేవాళ్ళం. ఎందుకంటే కెమెరా అటువైపు ఫోకస్ చేసేవాళ్ళు. అప్పుడు అటువంటి గోలలు జరగడానికి కారణం పెద్దలకు తెలుసు. గతంలో ఉన్న వాళ్ళల్లో కొద్దిమందిమి మాత్రమే ప్రస్తుతం ఈ సభలోకి రాగలిగాము. చాలామంది యువకులు, కొత్తవారు ఈ సభలోకి వచ్చారు. ఈ సభలో కొత్తగా ఎన్నికై వచ్చిన యువ నాయకులను, అదే విధంగా కొత్తగా ఎన్నికై వచ్చిన సభ్యులకు సంపూర్ణమైన అవకాశాలు ఇస్తూ, తెలంగాణా సాయుధ పోరాటంలో ఆయుధాలు పట్టుకుని ముందున్న మా ఆడుపడుచులకు కూడా ఈ సభలో సముచితమైన స్థానాన్ని తమరు కల్పిస్తారని మాకు సంపూర్ణమైన విశ్వాసం ఉన్నది. అదే విధంగా, గతంలో ఇదే సభలో 610 జి.వో.కు వ్యతిరేకంగా నియామకాలు జరిగాయి, వారిని తొలగించాలని అన్నప్పుడు - మానుసంపద ఎక్కడ ఉన్నావాడుకోవచ్చు, ఒక ప్రాంతం వారు మరో ప్రాంతంలో పనిచేయవచ్చు అనే స్థాయి నుండి, తెలంగాణా పదం నిషేధం నుండి ఈ రోజున తెలంగాణా రాష్ట్రంగా మనం ఏర్పడ్డాము. ఈ సభలో మనమందరం గర్వంగా కూర్చుని మన తెలంగాణాను మనం పునర్నిర్మించుకునే అవకాశం కలిగింది. గతంలో ఈ సభలో ఏవైనా నిర్ణయాలు తీసుకుంటే వాటిపై చర్చించేందుకు అవకాశం ఉండేది కాదు. రాత్రి మొత్తం మేము చదువుకుని రెడీ అయ్యి సభకు వస్తే ఇక్కడకు

వచ్చిన రెండు నిమిషాలలో మార్షల్స్ మమ్మల్ని ఎత్తి బయట పడేసి వాతావరణం ఉండేది. ఈ రోజు ప్రజలకు శాసన సభలపైన పార్లమెంటరీ వ్యవస్థ పైన నమ్మకం, విశ్వాసం కలిగించాలంటే, పాలక పక్షాలు తీసుకున్న నిర్ణయాలకు సభలో ప్రతిపక్షాలకు కూడా నహేతుకమైన సలహాలు, సూచనలు ఇవ్వవలసిన బాధ్యత ఉన్నది. ఒకేసారి ప్రభుత్వం ప్రజావ్యతిరేక నిర్ణయాలు తీసుకున్నప్పుడు, ప్రతిపక్షాలు నహేతుకమైన సూచనలు చేసినప్పుడు ప్రభుత్వం మెడలు వంచి వాటిని అమలు చేయించే బాధ్యత కూడా తమరకే ఉంది అధ్యక్షా. ఎందుకంటే గతంలో శ్రీయుతులు నారాయణరావు గారు, శ్రీపాదరావు గారు, శ్రీ రామచంద్రారెడ్డి గానీ, అయ్యదేవర కాళోజీ గారు గానీ ఈ సభను అంత హుందాగా నడిపారు కాబట్టి తప్పులు చేసేవారికి సభాధ్యక్షులు సింహస్వప్నంగా ఉండాలని ఈ సభలో సభ్యులుగా మేమందరం కోరుకుంటున్నాము. కాబట్టి, ఉద్యమంలో అమరులైన విద్యార్థులు, వారి కుటుంబాలు, నకల జనుల నమ్మెలో పాల్గొన్న ఉద్యోగులు, ఉద్యోగసంఘాలు తెలంగాణా ప్రాంతంలో దాదాపు 85 శాతంమంది రైతులు రైతాంగం మీద ఆధారపడ్డవారు అందరూ కూడా ఈ సభవల్ల, ఈ ప్రభుత్వం వల్ల అపారమైన నమ్మకాన్ని పెట్టుకున్నారు కాబట్టి, ఆ నమ్మకాన్ని, ఆ విశ్వాసాన్ని నిలబెట్టుకునే విధంగా మన సభలో సారవంతమైన చర్చలు జరగాలని, ప్రజలకు మంచి జరగాలని మేము కోరుకుంటున్నాము. తమరు తప్పుకుండా అటువంటి అవకాశాన్ని అందరికీ కల్పించి ఈ సభలో కేవలం తీసి గుర్తులు మాత్రమే ఉండే విధంగా చూడాలని కోరుతున్నాను. తెలంగాణా రాష్ట్రం ఏర్పడ్డ తరువాత మొట్టమొదటి సభ కాబట్టి భవిష్యత్తులో కూడా మధుసూదనాచారిగారి పిల్లలు, మనములు వీళ్లు అని ముందు తరాలవారికి కూడా చేతులెత్తి నమస్కరించే విధంగా ఈ సభను హుందాగా నడిపిస్తారని ఆశిస్తూ, మీ దగ్గర సెలవు తీసుకుంటున్నాను. జై తెలంగాణా.

శ్రీ డి.ఎన్.రెడ్డానాయక్ (డోర్నకల్): అధ్యక్షా, మన దేశంలో 29వ రాష్ట్రంగా ఏర్పడిన తెలంగాణ రాష్ట్రానికి తొలి సభాపతిగా మీరు ఎన్నికైన సందర్భంగా మీకు నా హృదయపూర్వక అభినందనలు తెలియజేస్తున్నాను. మీరు మా వరంగల్ జిల్లా వాస్తవ్యులు కావడం, సహచర శాసనసభ్యుడిగా ఉంటూ ప్రజలకు

సేవచేసే అవకాశం 1994వ సంవత్సరంలో తొలిసారిగా నాకు వచ్చింది. ఇంతవరకూ వరంగల్ జిల్లానుంచి సభాపతిగా ఎవరూ ఎన్నిక కాలేదు. మీరు మా వరంగల్ జిల్లా వాస్తవ్యులు కావడం, వరంగల్ జిల్లా నుంచి ప్రప్రథమంగా సభాపతిగా మీరు ఎన్నిక కావడం వరంగల్ జిల్లాకే గర్వకారణమని నేను భావిస్తూ, ఈ సందర్భంగా తమరికి నా హృదయపూర్వక శుభాకాంక్షలు తెలియజేస్తున్నాను.

మొనకబడిన వర్గానికి చెందినప్పటికీ, ఒక మంచి విద్యావేత్తగా, మంచి అనుభవం కలిగిన వ్యక్తిగా తమరికి మంచి పేరుప్రఖ్యాతులున్నాయి. వివిధ పార్టీలలో ఎంతో విశ్వాసంతో పనిచేసిన వ్యక్తిగా చరిత్రలో మీరు సుస్థిర స్థానాన్ని సంపాదించారు. ఇంతకుముందే గౌరవసభ్యులు చెప్పినట్లు, ఎక్కడ, ఏ స్థాయిలో పనిచేసినా ఎంతో అంతేతభావంతో, నాయకత్వానికి ఎంతో నమ్మకం కలిగి విధంగా మీరు పనిచేస్తారు. అదేరకమైన స్ఫూర్తితో తెలంగాణ రాష్ట్ర తొలిసభను చరిత్రలో సువర్ణాక్షరాలతో లిఖించబడే విధంగా మీరు తప్పకుండా పనిచేస్తారని నేను విశ్వసిస్తున్నాను. నాలుగుకోట్లమంది తెలంగాణ ప్రజలు మనమీద ఎంతో నమ్మకంతో, ఆశతో ఎదురుచూస్తున్నారు. “తెలంగాణ రాష్ట్రం ఏర్పడితేనే ఈ ప్రాంతం అభివృద్ధి చెందుతుందని, భావితరాల భవిష్యత్తు బాగుపడుతుందని, ప్రతి ఎకరాకు సాగునీరును, ప్రతి ఇంటికీ త్రాగునీరును అందిస్తామని” చెప్పి ప్రజలను తెలంగాణ ఉద్యమకార్యోన్ముఖులను మనం చేయడం జరిగింది. అందువల్లనే తెలంగాణ ఉద్యమం వచ్చి నేడు తెలంగాణ ప్రత్యేక రాష్ట్రం ఏర్పడడం జరిగింది. మన పాలకులు తెలంగాణను “బంగారు తెలంగాణ” గా చేయబోతున్నారని నేడు ప్రజలు ఎంతో ఆశతో ఎదురుచూస్తున్నారు. ప్రజలచేత ఎన్నుకోబడిన తెలంగాణ ప్రజాప్రతినిధులు తెలంగాణ రాష్ట్రాన్ని సస్యశ్యామలం చేస్తారని, బంగారు తెలంగాణగా పునర్నిర్మాణం చేస్తారని, వారి ఆశలకు అనుగుణంగా మనం పనిచేస్తామని ప్రజలు ఎదురుచూస్తున్నారు. ఈ దేశంలో అభివృద్ధిలో మొదటి రాష్ట్రంగా తీర్చిదిద్దుతారని చెప్పి ఇవాళ ప్రజలు ఎదురుచూస్తున్నారు. ఇవాళ ప్రభుత్వ పక్షం ప్రజలకు ఎన్నో ఆశలు కల్పించింది, ఎన్నో వాగ్దానాలు చేసింది. ఈ కార్యక్రమంలో వారు ఎక్కడైనా కూడా మొనకబడినా,

దారితప్పినా ప్రతివక్షంగా మేము మీ ద్వారా ప్రభుత్వాన్ని అడిగేటటువంటి పరిస్థితి వస్తున్నది. గౌరవ ముఖ్యమంత్రి శ్రీ కె.చంద్రశేఖర్ రావుగారి సారధ్యంలో ఈ ప్రభుత్వాన్ని నడవడంలో వారు విజయం సాధిస్తారని, సాధించాలని నేను విశ్వసిస్తున్నాను. అలా సాధించినప్పుడే ఈ తెలంగాణా ప్రజలయొక్క ఆశలు నెరవేరుతాయని నేను భావిస్తున్నాను. నేను ముఖ్యంగా మీకు మనవిచేసేదేమిటంటే మీరు ప్రతివక్షాన్ని కూడా దృష్టిలో పెట్టుకుని వారి సలహాలు, నూచనలను కూడా పాటిస్తే తప్పకుండా మీకు, ప్రభుత్వానికి కూడా మంచి పేరు రావడానికి అవకాశముంటుందని మనవి చేస్తున్నాను. పోయిన సారి నేను సభలో లేకుపోయినా, గతంలో నేను నాలుగుసార్లు ఎం.ఎల్.ఎగా పనిచేశాను. నాకున్న అనుభవంతో మీకు మనవిచేసేదేమిటంటే, మీరు విచక్షణతో, నిస్పక్షపాతంగా ప్రతివక్షసభ్యులయొక్క రిస్క్ కు కూడా వచ్చి మేము చెప్పి విషయాలపై ప్రభుత్వం స్పందించి, చర్య తీసుకుని, వారు పనిచేసేవిధంగా మీరు ఆదేశిస్తే తప్పక మీయొక్క సభాపతి స్థానానికి మంచి గౌరవం లభించడమేగాక చరిత్రలో మీ పేరు ఉండిపోతుంది.

ఇంతకుముందు మాట్లాడిన పెద్దలు గత సభ గురించి చెప్పారు. అప్పటి పరిస్థితులు వేరు. తెలంగాణా రాష్ట్రం కొరకు ఎన్నో ఉద్యమాలు, ఆ సంఘటనలలో సభ్యులందరూ కూడా సహకరించకపోవడం కావచ్చు, ప్రభుత్వం కూడా ఏకక్షంగా లేదా తెలంగాణా అడుగుతున్నారా కాబట్టి వీళ్ళకి ఏ విధంగానూ సహకరించవద్దు, ప్రత్యేక రాష్ట్రం ఇవ్వవద్దని అప్పటి పరిపాలకులు భావించి ఈ సభను సజావుగా నడిచేవిధంగా చేసి ఉండకపోవచ్చు. అప్పుడున్న సభాపతి ఏ విధంగా వ్యవహరించారో వారి గురించి మాట్లాడను కానీ, ఇప్పుడు ఆ పరిస్థితి లేదు. సభ బ్రహ్మాండంగా నడుస్తుంది. మా కాంగ్రెస్ పార్టీ తరపున తప్పనిసరిగా ఈ ప్రభుత్వం బాగా పనిచేసే విధంగా, మీకు మంచి పేరు వచ్చే విధంగా మేము తప్పక సహకరిస్తాము. అప్పటి సంఘటనలు కానీ, అటువంటి అవసరం కానీ, అటువంటి పరిస్థితి కానీ ఇప్పుడుండదు. ఆ అవసరం కూడా లేదు. కాబట్టి తప్పనిసరిగా ఈ సభ బాగా నడుస్తుందని చెప్పి నేను విశ్వసిస్తున్నాను. నేను మీ ద్వారా ప్రభుత్వాన్ని కూడా అడుగుతున్నాను.

1.00 | ఇప్పుడు తారతమ్యం ఉండడానికి అవకాశం లేదు. తెలంగాణా

మ. పునర్నిర్మాణానికి మా వంతు సహకారాన్ని అందజేస్తాం. ప్రతిపక్షానికి ఎందుకు సహకరించాలి, వీళ్లు అడిగిన వాటికి స్పందించకూడదు, మనకు తోచింది మనం చేద్దాం అనే పద్ధతిలో వెళ్ళడానికి వీలు లేదు. తెలంగాణాపై గతంలో సరైన శ్రద్ధ చూపకపోవడం, సవతి తల్లి ప్రేమ చూపించడం, అభివృద్ధి చేయకపోవడం వల్ల, ప్రత్యేక రాష్ట్రం అయితేనే అభివృద్ధి చెందుతుందనే ఆలోచన వచ్చింది. గౌరవ ముఖ్యమంత్రి గారు ఉపసభాపతిగా ఉన్నప్పుడు నేను ఇక్కడే కూర్చున్నాను. తెలంగాణా రాష్ట్రానికి అన్యాయం జరుగుతుందని మాట్లాడినప్పుడు అప్పుడున్న తెలుగుదేశం పార్టీ నాయకులు మీరు తెలంగాణా గురించి మాట్లాడువద్దని చెప్పారు. నేను అప్పుడే చెప్పాను. ఒకే ప్రాంతం మీద, జిల్లా మీద తేడా చూపించకుండా, పక్షపాతం చూపించకుండా పనిచేసి ప్రతి సభ్యుడి రెస్పూక్స్కి రావాలని తెలియజేస్తున్నాను. మీరు మంచి స్పీకర్ గా గుర్తువు తెచ్చుకుంటారనే నమ్మకం నాకుంది. మీరు చాలా సౌమ్యులు, విద్యావేత్త కాబట్టి ఎటువంటి ఇబ్బంది లేదని తెలియజేస్తున్నాను. నేను అయిదవసారి ఎన్నికయ్యాను. ప్రత్యేక రాష్ట్రం ఏర్పాటు తరువాత ఇవ్వాళ ఈ సభలో మాట్లాడడానికి అవకాశం కలిపించినందుకు అభినందనలు తెలియజేస్తూ, మీరు ఆరోగ్యంగా ఉండాలని భగవంతుడిని కోరుకుంటున్నాను. మీరు తప్పక విజయం సాధిస్తారని, వరంగల్ జిల్లాకు వన్నె తెస్తారని భావిస్తూ ఈ అవకాశం ఇచ్చినందుకు ధన్యవాదాలు తెలియజేస్తూ సెలవుతీసుకుంటున్నాను.

جناب محمد محمود علی (Sri Mohd. Mahmood Ali): جناب اسپیکر صاحب! آج بڑی سرت کی بات ہے کہ ہمارے ملک کے لئے ہم جو جدوجہد کر رہے ہیں، ہمارے لیڈر جو ملک کے رہنما ہیں، ان کی قیادت میں آج ہم کو ہمارا ملک نصیب ہو چکا ہے، اس کے لئے میں تمام اراکین آج ہی کو ملک کی جدوجہد کو مبارکباد دیتا ہوں، اور آج آپ کا انتخاب بھی ہو گیا ہے، اور آپ نے جو جائزہ لیا، اس کے لئے میں ہمارے چھ شرفی صاحب کا شکریہ ادا کرتا ہوں۔ انہوں نے بڑی ہی اہمیت سے ایک ایسے لیڈر کو اسپیکر کا عہدہ دیا ہے۔ یقیناً 2001 میں جب بی آر اے کا قیام عمل میں لایا گیا تھا، اس وقت لوگ یہ سمجھتے تھے کہ ملک کب کہاں مل سکتا؟ کیا مل سکتا؟ کیا یہ movement چل سکتا ہے یا نہیں چل سکتی ہے؟ یقیناً بی آر اے کا ایک ہی ایجنڈہ تھا کہ ہمارا ملک کب جو حرکت میں آئے اور عربی نیش میں ملایا گیا تھا وہاں وہاں لپٹا جائے۔ اس کے لئے میں ہمارے صدر محترم اور چھ شرفی صاحب جو ملک کے رہنما ہیں، ان کی جدوجہد سے آج ملک نہ حاصل ہوا ہے، انہیں میں مبارکباد دیتا ہوں۔ 2009 میں کوئی نہیں صرف ہمارے صدر کی آر صاحب بھوک ہڑتال پر بیٹھے، ایک نہیں، 12 دن تک بیٹھے۔ بارہویں دن ڈاکٹرس پریس راء صاحب اور مارا صاحب سے بات کر رہے تھے اور کہہ رہے تھے کہ جب تک ملک نہ نہیں ملے گا اس وقت تک صدر محترم اپنا رت نہیں چھوڑیں گے۔ یقیناً 2009 کی جدوجہد سے آج ہمارا ملک نہ نہیں نصیب ہوا۔ میں اسپیکر صاحب کو مبارکباد دیتا ہوں اور اللہ امید رکھتا ہوں کہ وہ اپنے فرائض بخوبی کے ساتھ انجام دیں گے۔ اس کے لئے میں ان کو مبارکباد دیتا ہوں۔ شکریہ۔

డా.జి. చిన్నారెడ్డి (వనపర్తి): అధ్యక్షా, మొట్టమొదటిగా, ఈ నెల 2వ తేదీన అధికారికంగా తెలంగాణా రాష్ట్రం ఏర్పడ్డ సందర్భంలో, తెలంగాణా రాష్ట్రంలో కొత్తగా ఏర్పడినటువంటి ఈ శాసనసభకు మీరు ఏకగ్రీవంగా శాసనసభాపతిగా ఎన్నుకోబడిన సందర్భంలో కాంగ్రెస్ పార్టీ తరపున, వ్యక్తిగతంగా హృదయపూర్వకమైన అభినందనలు, శుభాకాంక్షలు తెలియజేసుకుంటున్నాను. మీరు గొప్ప విద్యావంతులు, వెనుకబడిన తరగతుల నుండి వచ్చిన వ్యక్తిగా, గొప్ప రాజకీయ అనుభవం ఉన్న వ్యక్తిగా తెలంగాణా శాసనసభని రాబోయే రోజులలో నిర్వహిస్తారని మేము ఎదురుచూస్తున్నాం. మా పూర్తి సహకారం మీకు ఉంటుంది. కేసిఆర్ గారు తెలంగాణా ఉద్యమాన్ని మొదలుపెట్టాలని ఆలోచన ఉన్నప్పుడు వారు డిప్యూటీ స్పీకర్ గా ఉండి, తార్నాక దగ్గర ఆర్టిసి భవన్ లో నివాసం ఉండేవారు. 2000 సంవత్సరంలో కేంద్రంలో ఎన్ డిపీ ప్రభుత్వం అధికారంలో ఉన్నప్పుడు పార్లమెంట్ లో మూడు కొత్త రాష్ట్రాలను ఏర్పాటు చేయాలని బిల్లు తీసుకొస్తే, కాంగ్రెస్ పార్టీ, కాంగ్రెస్ పార్టీ నాయకురాలు మద్దతు తెలపడంతో మూడు రాష్ట్రాలు ఏర్పడ్డాయి. తెలంగాణాకి ఎంతో గొప్ప ఉద్యమ చరిత్ర ఉంది. అలాంటి దానిని విస్మరించి మూడు రాష్ట్రాలను ఏర్పాటు చేశారు, ఇది సరైన సమయం, ఇప్పుడు ఆడగకపోతే తెలంగాణా ఎప్పుడూ రాదని ఆనాడు కాంగ్రెస్ పార్టీ ప్రతిక్షంలో ఉన్నప్పుడు, 41 మంది శాసనసభ్యుల సంతకాలు తీసుకొని మొమ్మరాండం ఇష్టం జరిగింది. ఆ సందర్భంగా మేము కేసిఆర్ గారి దగ్గరకు అనేక సార్లు వెళ్లడం జరిగింది. వారు అనేకసార్లు నాతో ఈ విధంగా అన్నారు, చిన్నన్న, నువ్వు, జీవన్ అన్న లాంటి అయిదారు మంది నాతో ఉండండి, తెలంగాణా ఎట్లా రాదో నేను చూస్తానని అన్నారు, ఆ మాటని నేను ఇప్పుడు గుర్తుచేస్తున్నాను.

1.10 | ఆ ప్రకారంగా 2000 సంవత్సరం నుంచి 2001లో టి.ఆర్.ఎస్. పార్టీ ము. ఏర్పాటు చేసినప్పటికీ పార్టీలతో ప్రమేయం లేకుండా తెలంగాణ ప్రాంతంలోని అన్ని పార్టీలకు చెందిన శాసనసభ్యులు, కార్యకర్తలు కలిసి 2004 వరకు అనేక ఉద్యమాలలో పాల్గొనడం జరిగిందనే విషయాన్ని గుర్తు చేస్తున్నాను. కాంగ్రెస్ పార్టీ అధినాయకత్వానికి కూడా తెలంగాణ కోరే రెండు పార్టీలు కాంగ్రెస్

పార్టీ గాని, టి.ఆర్.ఎస్ పార్టీ గాని విడిగా పోటీ చేస్తే తెలంగాణ కోరే వారి ఓట్లు చీలిపోయి తెలంగాణ వద్దనే పార్టీలు లాభపడతాయనే ఉద్దేశంతో ప్రధానంగా మేం పొత్తుకు ప్రయత్నం చేశాం. ఆనాడు టి.ఆర్.ఎస్ పార్టీతో పొత్తు పెట్టుకొని కాంగ్రెస్ పార్టీ అసెంబ్లీ ఎన్నికలలో ఏకపక్షంగా సీట్లు గెలిచి అధికారంలోకి రావడం జరిగింది. కె.సి.ఆర్ గారు ఆరోజు కేంద్రంలో మంత్రి కావడం, రాష్ట్రంలో ఆ పార్టీ నభ్యులు ఆరుగురికి మంత్రి పదవులు ఇవ్వడం జరిగింది. ఆ తరువాత తెలంగాణ రాష్ట్రం వద్దనే వారి మాట చెల్లుబాటులో ఉండటం వల్ల టి.ఆర్.ఎస్ పార్టీ విభేదించి పొత్తునుంచి బయటికి వెళ్లి ఉద్యమాన్ని సొంతంగా నడపడం, అలాంటి ఉద్యమ ఫలితమే ఈరోజు తెలంగాణ రాష్ట్ర ఏర్పాటు. డా.గీతారెడ్డి గారు చెప్పినట్లుగా సోనియాగాంధీ గారి దృఢమైన నిశ్చయంతో తెలంగాణ రాష్ట్రం ఇవ్వడం నిజంగా కాంగ్రెస్ పార్టీ ఘనత అని మనవి చేస్తున్నాను. మొన్న జరిగిన ఎన్నికలలో కూడా కాంగ్రెస్, టి.ఆర్.ఎస్ కలిసి పోటీ చేయాలని ప్రయత్నించినప్పటికీ కొంత మంది మా పార్టీ నభ్యులు అతి నమ్మకంతో తెలంగాణలో కాంగ్రెస్ పార్టీ సొంతంగానే గెలుస్తుందని భావించి పొత్తు పెట్టుకోలేదు. తెలంగాణ ప్రజలు ఉద్యమ పార్టీ అయిన టి.ఆర్.ఎస్ పార్టీ వక్షాన నిలబడినందున టి.ఆర్.ఎస్ పార్టీ అధికారంలోకి రావడం జరిగింది.

ఏది ఏమైనప్పటికీ మీకు తెలంగాణ ప్రజలిచ్చిన అధికారంతో తెలంగాణ అభివృద్ధిని సాధించాలని కోరుతున్నారు కాబట్టి అటువంటి అభివృద్ధిని రాబోయే అయిదు సంవత్సరాలలో సాధించడానికి నిర్మాణాత్మకమైన ప్రతిపక్షంలో ఉన్న మేం కూడా తెలంగాణ అభివృద్ధిలో దోహదపడతామని సవినయంగా మీ ద్వారా ప్రభుత్వానికి మనవి చేస్తున్నాను. ఓల్డ్ ఎమ్మెల్యే క్వార్టర్స్ లో మీరు, నేను పక్క పక్క క్వార్టర్స్ లో అయిదు సంవత్సరాల నుంచి ఉంటున్నాం. ఎం.ఎస్.బ్లక్ మొదటి అంతస్తులో ఉంటున్న నేను, మీరు ఎక్కువగా కనిపించం.

ఇండాక జగదీశ్ గారు చెప్పినట్లుగా గత అయిదు సంవత్సరాల నుంచి నియోజకవర్గంలో చాలా కష్టపడి పని చేశారు, తప్పనిసరిగా మీరు గెలుస్తారనే నమ్మకం వారికుండేదని చెప్పారు. ఈ మధ్య కాలంలో మీ క్వార్టర్ తెలంగాణ

పునర్నిర్మాణం మాదిరిగా పునర్నిర్మాణం జరిగితే నేను అనుకున్నదేమిటంటే టి.ఆర్.ఎస్ పార్టీ అధికారంలోకి వస్తుంది కాబట్టి అన్నకు ఏదైనా మంచి పదవి వస్తుందనే ఉద్దేశంతో ముందుగానే క్వార్టర్ను రెనోవేట్ చేస్తున్నారని అనుకున్నాను. ఏది ఏమైనా మీకు తెలంగాణ రాష్ట్రంలో తొలి శాసన సభాపతిగా అవకాశం వచ్చినందుకు పాలకపక్షం, ప్రతిపక్షం అనే తేడా లేకుండా తెలంగాణ పునర్నిర్మాణంలో, తెలంగాణ నర్వత్ ముఖాభివృద్ధిలో ప్రతిపక్షం ఎలాంటి సూచనలు చేసినా, ఎలాంటి చర్యలో పార్టీసిపేట్ చేసినా తెలంగాణ అభివృద్ధికి ఉపయోగపడే ఏ వాదననైనా అనుమతించి అందరికీ సమాన అవకాశాలిచ్చి తెలంగాణ అభివృద్ధిలో తప్పకుండా మీరు తోడ్పడాలనే మాట మరొకసారి సవినయంగా మనవి చేస్తూ, మీరు నాకిచ్చిన అవకాశానికి ధన్యవాదాలు తెలియజేస్తూ సెలవు తీసుకుంటున్నాను.

శ్రీమతి కొండా సురేఖ (వరంగల్-ఈస్ట్): అధ్యక్షా, సభకు నమస్కారం. ముందుగా ఆరు దశాబ్దాల కాలంగా తెలంగాణ రాష్ట్ర సమితి పోరాటం అయితేనేమి, తెలంగాణ ప్రజల ఆత్మ బలిదానాల ఫలితమైతేనేమి తెలంగాణ రాష్ట్ర సాధన జరిగిన తరువాత జరుగుతున్నటువంటి ఈ మొదటి శాసనసభకు మిమ్మల్ని అధ్యక్షులుగా ఎన్నుకున్నందుకు ముందుగా మీకు శుభాకాంక్షలు తెలియజేస్తున్నాను. తెలంగాణ ఉద్యమంలో వరంగల్ జిల్లాకు ఒక ప్రాధాన్యత ఉన్నదనే విషయాన్ని ఈ సందర్భంగా గుర్తు చేస్తున్నాను. మన తెలంగాణ జాతిపిత కె.సి.ఆర్. గారు తెలంగాణ ఉద్యమం మొదలు పెట్టినప్పటినుంచి కుడి ఎడమలుగా మీరొక పక్క, ప్రాఫెసర్ జయశంకర్ గారు మరొక పక్క ఆయనకు నలహాలు, సూచనలిచ్చి పోరాటాన్ని ముందుకు తీసుకెళ్ళడంలో ప్రముఖ పాత్ర పోషించారని చెప్పడంలో ఎలాంటి అతిశయోక్తి లేదు. ప్రాఫెసర్ జయశంకర్ గారికంటే ముందు ప్రాఫెసర్ జనార్ధన్ గారు కాకతీయ యూనివర్సిటీలో ప్రాఫెసర్ గా పనిచేస్తూ వారు కూడా తెలంగాణ కోసం పోరాటం చేసిన వ్యక్తి. వారు కూడా మరణించిన విషయాన్ని ఈ సందర్భంగా గుర్తు చేస్తున్నాను. కె.సి.ఆర్. గారు మీరు కలిసి యూనివర్సిటీ విద్యార్థులలో తెలంగాణ స్ఫూర్తిని నింపి తెలంగాణ

పోరాటంలో వారిని భాగస్వాములను చేసిన ఘనత మీరిద్దరిదేనని ఈ సందర్భంగా గుర్తు చేస్తున్నాను. కె.సి.ఆర్ గారికి కుడి ఎడమలుగా ఉన్న మీరు, ప్రొఫెసర్ జయశంకర్ గారు నా పాత నియోజకవర్గమైన వరకాల నియోజకవర్గానికి చెందినవారు. మీరు సర్వకృవల్లి గ్రామానికి చెందినవారైతే ప్రొఫెసర్ జయశంకర్ అక్కంపేట గ్రామానికి చెందినవారు అయినందుకు నిజంగా నాకు చాలా గర్వంగా ఉన్నది. కె.సి.ఆర్ గారు మిమ్మల్ని గుర్తించి శాసన సభాపతి పీఠాన్ని మీకిచ్చి భవిష్యత్తులో బంగారు తెలంగాణ పునర్నిర్మాణంలో మీకోక మంచి బాధ్యతను అప్పజెప్పినందుకు వారికి సభాముఖంగా ధన్యవాదాలు తెలియజేస్తున్నాను.

ఇంకొక విషయమేమిటంటే చాలా మంది విద్యార్థులు, యువకుల ఆత్మబలిదానాల ఫలితమే తెలంగాణ రాష్ట్ర ఏర్పాటు. ఇందులో మొదటి ఆత్మబలిదానం చేసుకున్న శ్రీకాంథాచారి కూడా వరంగల్ జిల్లాకు చెందినవాడని తెలంగాణ ప్రజలు గుర్తించారు. అదే విధంగా తెలంగాణ వచ్చిన తరువాత వరంగల్ కు ప్రాధాన్యతనిస్తూ మిమ్మల్ని శాసనసభ సభాపతిగా నియమించడమే కాకుండా డా.టి.రాజయ్య గారికి ఉప ముఖ్యమంత్రి పదవినిచ్చి వరంగల్ జిల్లాకున్న ప్రాధాన్యతను వారు చెప్పకనే చెప్పారని గుర్తు చేస్తున్నాను. చాలా మంది సభ్యులు వారి వారి నూచనలు, సలహాలు మీకిచ్చారు. నేను కూడా మీకు చెప్పేదేమిటంటే చాలా మంది కొత్త సభ్యులు ఈ సభలో ఉన్నారు. ముఖ్యంగా అసెంబ్లీ సమావేశాలు జరుగుతున్నాయంటే ప్రతి నియోజకవర్గంలోని ప్రజలు మా శాసనసభ్యులు సభలో ఏం మాట్లాడుతారా అని ఎదురు చూస్తుంటారు. ఒకవేళ మాట్లాడటానికి సభలో అవకాశం రాకపోతే అయ్యో మా శాసనసభ్యుడు ఏం మాట్లాడలేదని అనుకోవడం మేం చాలా సందర్భాల్లో విన్నాం. అటువంటి అవవాది ఏ ఒక్క శాసనసభ్యుడికి రాకుండా ప్రతి ఒక్క సభ్యుడికి అవకాశం వచ్చే విధంగా సభను నడిపిస్తారని ఆశిస్తున్నాను.

అదే విధంగా గతంలో జీరో అవర్ ఉండేది. కాలక్రమేణా అది తీసివేయబడింది. సభలో సభ్యుల నుంచి పిటిషన్లు కూడా తీసుకునేవారు. గత సమావేశాలలో అవి కూడా తొలగించారు. ఇప్పుడు వాటిని మళ్ళీ ప్రవేశపెడితే

కనీసం మాట్లాడటానికి అవకాశం లేని సభ్యులు వారి వినతులను పిటిషన్ల ద్వారా సభకు సమర్పించడం ద్వారా వారి నియోజకవర్గాల సమస్యలను మీ దృష్టికి తీసుకొచ్చే అవకాశముంటుందని నేను ఈ సందర్భంగా విజ్ఞప్తి చేస్తున్నాను.

మీరు సుమారు 20, 25 సంవత్సరాలుగా ఒక సోదరుడి మాదిరిగా మాకు పరిచయం. మీరు చాలా సహనశీలులు, ఓపికస్తులు, వినాదరహితులు కాబట్టి మీలాంటి వారి నాయకత్వంలో ఈ సభ సజావుగా నిష్పక్షపాతంగా నడుస్తుందన్న ఆశాభావాన్ని నేను వ్యక్తం చేస్తున్నాను. ముఖ్యంగా తెలంగాణ రాష్ట్ర సాధన కోసం ఇన్ని రోజులు పోరాటం జరిగింది. తెలంగాణ ప్రజలు, నాయకులందరూ వారి వారి బాధ్యతలు నిర్వర్తించారు. ఏది ఏమైనా మనందరం కలిసి తెలంగాణ రాష్ట్రాన్ని సాధించుకొని తొలి సమావేశాలను జరుపుకుంటున్నాం. ఇక రాబోయే రోజులలో బంగారు తెలంగాణ పునర్నిర్మాణమే మన లక్ష్యంగా మనం ముందుకెళ్లాల్సిన అవసరమున్నది. బంగారు తెలంగాణ నిర్మాణంలో ప్రభుత్వ పాత్రతో సమానంగా ప్రతిపక్ష పాత్ర ఉండే విధంగా కమ్యూనికేట్ చేస్తూ సభను నడిపించే అతి పెద్ద బాధ్యత మీ మీద ఉన్నది కాబట్టి తప్పనిసరిగా నిష్పక్షపాతంగా బంగారు తెలంగాణ నిర్మాణంలో మీరు మమ్మల్ని ముందుకు నడిపిస్తారని ఆశిస్తూ, సభా నాయకులు కె.సి.ఆర్ గారికి కూడా ప్రత్యేక ధన్యవాదాలు తెలియజేస్తూ సెలవు తీసుకుంటున్నాను.

శ్రీ రసమయి బాలకిషన్ (మానకొండూర్): అధ్యక్షా,

“ లాతీలైనా, తూటాలైనా రగిలే పోరును ఆపలేరని,

గుళ్ళకు గుండెలనిచ్చిన వాళ్ళు

రక్తపు ముగ్గులు పోసినవాళ్ళూ,

తెలంగాణ పోరాటాన్ని నడిపినోళ్ళూ,

తెలంగాణ పోరాటాలోన ఒరిగినవాళ్ళూ,

వీరాధివీరులాయమ్మా, త్యాగాలాసూరూలాయమ్మా,

వీరాధి వీరులాయమ్మా, త్యాగాల సూరులమ్మా.... ”

త్యాగాల పునాదుల మీద తెలంగాణ రాష్ట్రాన్ని సాధిస్తానని నా స్వప్నం, నా ధ్యేయం తెలంగాణ రాష్ట్రం అని చెప్పినటువంటి కె.సి.ఆర్ గారి తొలి మాటకు అక్షరాలద్దినటువంటి శ్రీ సిరికొండ మదుసూధాచారి గారికి మరొక్కసారి మనసు నిండా సేను దండాలు తెలియజేసుకుంటున్నాను. ఇవాళ మిమ్మల్ని చూస్తుంటే మా గుండెలన్నీ ఉప్పొంగిపోతున్నాయి. జ్ఞాపకాలన్నీ ఒక్కసారి కడుపులోనుంచి దేవులాటలాగ ఎక్కెక్కీ మీదికొస్తున్నాయి. మీ శ్రమ ఉన్నది. ఇవాళ గోడల మీద తెలంగాణ రాష్ట్రం కోసం మీరు చెప్పినటువంటి సూక్తులను చూస్తుంటే వీరబ్రహ్మం స్వాముల వారు చెప్పిన తత్వాలు గుర్తుకొస్తున్నాయి. అంత శ్రమ మీదున్నది. మీ చెమట, సిరా చుక్క లేని తెలంగాణ లేదు. ఆ శ్రమకు గుర్తింపుగా మీకు శాసనసభ సభాపతిగా అవకాశం ఇచ్చిన కె.సి.ఆర్ గారికి కూడా ధన్యవాదాలు తెలియజేస్తున్నాను. ఇవాళ మిమ్మల్ని సభాపతి స్థానంలో చూస్తుంటే చనిపోయిన జయశంకర్ సాగ్ వచ్చి తెలంగాణ తొలి రాష్ట్రంలో తొలి శాసనసభ అధ్యక్ష స్థానంలో ఉండి మమ్మల్ని నిర్దేశిస్తున్నట్లుగా, మార్గ నిర్దేశకం చేస్తున్నట్లుగా ఉన్నది.

1.20 | అటువంటి అద్భుతాన్ని సృష్టించిన కేసీఆర్ గారికి ధన్యవాదాలు.

మ. | తెలంగాణా తొలి రాష్ట్ర శాసనసభ చూస్తుంటే నద్దుల బతుకమ్మ నాడు పేర్చిన బ్రతుకమ్మలాగా కనపడుతుంది. నద్దు అంటే నకల కులాలతో వర్దిల్లుతున్న తెలంగాణా తొలి రాష్ట్ర నిర్మాణ ప్రదాత కేసీఆర్ గారికి, మీకు ధన్యవాదాలు తెలియ చేస్తున్నాను. మీ పేరులోనే సిరికొండ ఉన్నది. సిరిసంవదలతో కలిగిన కొండ. మీ పేరులాగే తెలంగాణా రాష్ట్రానికి సిరిసంవదలు కలగాలని మీ సభాధ్యక్ష స్థానంలో, కేసీఆర్ గారి పరిపాలనలో

గోదావరి కృష్ణమ్మలు మన బీళ్ళకు మళ్ళాలి

పచ్చని మాగాణులు వసిడి సిరులు కురవాలి

స్వరాష్ట్రంలో తెలంగాణా స్వర్ణయుగం కావాలి

జై తెలంగాణా జై జై తెలంగాణా

జై తెలంగాణా జై జై తెలంగాణా

అవకాశం ఇచ్చినందుకు ధన్యవాదాలు తెలుపుతున్నాను.

శ్రీ ఎన్ఎస్ఎస్ఎస్ ప్రభాకర్ (ఉప్పల్): సభకు నమస్కారం. అధ్యక్షా, ఈ శాసనసభకు తొలిసారిగా నేను ఎన్నికైనప్పటికీ కూడా ఈ కొత్త రాష్ట్రంలో ఈ సభలో కూర్చున్న సభ్యులందరూ కూడా తొలి శాసనసభ్యులుగానే గుర్తు పెట్టుకొని, చరిత్రలో సువర్ణాక్షరాలతో లిఖించుకొనే విధంగా శాసనసభ కార్యక్రమాలు ప్రారంభమైనవి. ఈ రోజు రెండవ రోజు కనుక శాసనసభ అధివతిగా అందరి సభ్యులలోనున్న సూభిప్రాయాన్ని, కేసీఆర్ గారి ఏకాభిప్రాయంగా మార్చి, మిమ్ములను శాసనసభాపతిగా ఎన్నుకోవడం చాలా గర్వించదగ్గ, ఆనందించదగ్గ విషయం. గతంలో చర్చావేదికల్లో మీతో పాల్గొనే అవకాశం మాకు లభించింది. ప్రతిసారి తెలంగాణ ఛానల్, ఇతర ఛానల్ లకు వచ్చిన సమయంలో నాతో చర్చించడమే కాకుండా మీ మాటలు ప్రత్యర్థులకు తూటాలుగా పనిచేసిన సందర్భాన్ని నేను పరిశీలించడం, గమనించడం జరిగింది. ఇప్పుడు శాసనసభ అధివతిగా మీమాట ప్రభుత్వానికి బాటగా మారాలని నేను కోరుకుంటున్నాను. మీ ఓర్పు, యుక్తు కొత్త చట్టాల రూపకల్పనకు ఈ శాసనసభ కృషి చేసే విధంగా, ప్రభుత్వం నుంచి సమాచారాన్ని రాబట్టడంలో ఎంతో దోహదం చేయాలని ఈ సందర్భంగా భావిస్తున్నాను. గత శాసనసభ సమయంలో అనేకమంది స్పీకర్లు ఉండి సందర్భంలో ఎన్ని రకాల ఇబ్బందులు పడ్డారో, రాజ్యాంగ సంక్షోభానికి సంబంధించిన సంఘటనలు ఎదురైనప్పుడు సభా మర్యాదలు పాటిస్తూనే సభాపతి గౌరవాన్ని ఇనుమడింపచేసే విధంగానే రూలింగులు ఇచ్చిన సందర్భాలలో, కొత్త రాష్ట్రం, కొత్త ప్రభుత్వం, కొత్త సాంప్రదాయాలతో మన చరిత్రను మనం సువర్ణాక్షరాలతో రాసుకుంటున్న సమయంలో ఈ కొత్త రాష్ట్రానికి, ఈ శాసనసభకు భారతదేశ చరిత్రలో మంచి పేరు ఏర్పడబోతుందని నేను స్పష్టంగా పేర్కొంటున్నాను. గౌరవ ముఖ్యమంత్రి గారు ఇద్దరు ఉపముఖ్యమంత్రులను ఏర్పాటుచేయడం అందులో మైనారిటీలకు, దళితులకు అవకాశం కల్పించడం, దీనితోపాటు బలహీనవర్గాలకు సంబంధించిన వ్యక్తిని శాసనసభాధిపతిగా ఎంపికచేయడం నిజంగా తెలంగాణ ప్రజల యొక్క ఆకాంక్షను నెరవేర్చే రీతిలో వ్యవహరించే విధంగా ఉందని అనుకుంటున్నాను. భారతదేశ ప్రజాస్వామ్య

పార్లమెంటర్ వ్యవస్థలో ఇప్పటి వరకు అనాదిగా, అనవాయితీగా వస్తున్న అంశాలను గుర్తుంచుకొని మరో చరిత్ర సృష్టించడానికి ఉపసభాపతిని ప్రతిపక్షానికి అప్పజెప్పి అక్కడ కూడా చరిత్ర సృష్టించడానికి ఈ సభ ప్రయత్నించాలని కోరుకుంటూ ఈ అవకాశమిచ్చిన పెద్దలందరికీ నా ధన్యవాదాలను తెలియజేసుకుంటూ నా ప్రసంగాన్ని ముగిస్తున్నాను. భారత్ మాతాకి జై.

శ్రీ దాన్యం వినయభాస్కర్ (వరంగల్- వెస్ట్) : అధ్యక్షా, 60 సంవత్సరాల తెలంగాణ ప్రజల కల నిజమైన వేళ. భారతదేశంలో 29వ రాష్ట్రంగా ఏర్పడిన ఈ సందర్భంలో శాసనసభ స్పీకర్ గా ఏకగ్రీవంగా మీరు ఎన్నుకోబడడం అందుకు అన్ని పార్టీల నాయకులు సహకరించడం నిజంగా నాకు చాలా సంతోషాన్నిచ్చింది. ఈ సందర్భంగా మిమ్ములను మనస్ఫూరిగా అభినందిస్తున్నాను. పేద, బడుగు బలహీనవర్గాల నుండి అంచలంచలుగా మీరు శాసనసభాపతి స్థానంలో కూర్చోవడం చాలా సంతోషం. మీకూ నాకు 25 సంవత్సరాల పరిచయముంది. ఈ 25 సంవత్సరాల సుధీర్ఘ రాజకీయ జీవితంలో ఎన్నో అవరోధాలు, అవమానాలు, ఇబ్బందులు ఎదుర్కొన్నాం. మా కుటుంబానికి ఏమైనా ఇబ్బందులు వచ్చినప్పుడు మీరు నాకు ఎంతో మనోధైర్యానిచ్చి ముందుకు తీసుకొనిపోయిన సందర్భాలు, సంఘటనలు నేను మరచలేకపోతున్నాను అధ్యక్షా. నిన్న మీ పేరు శాసనసభాపతిగా ఖరారైనప్పటి నుంచి మన మధ్య ఉన్న చేదు, తీపి జ్ఞాపకాలు గుర్తు చేసుకుంటున్నాను. ఈ 25 సంవత్సరాల సుధీర్ఘ జీవితంలో ఒకటి, రెండు సందర్భాలు గుర్తుచేయదలచుకొన్నాను. 1994వ సంవత్సరంలో స్వర్గీయ సందుమూరి తారక రామరావు మీ పేరును ఖరారు చేసిన తరువాత అభినందించిన సందర్భంలో ప్రణయభాస్కర్ కు కూడా టేకేట్ ఇప్పిస్తానని మీరు అన్న మాటలు తీపిగుర్తుగా ఇంకా జ్ఞాపకమున్నాయి. అంతేకాకుండా 1996లో ఇదే నిండుసభలో సహచర శాసనసభ్యులు మా దాన్యం ప్రణయభాస్కర్ గారు తెలంగాణలో జరుగుతున్న బూటకపు ఎన్ కౌంటర్ల విషయంలో గాని, తెలంగాణ మెనుకబాటుతనం గురించి ప్రస్తావించినపుడు గాని, మీ స్థానంలో కూర్చున్న అప్పటి స్పీకర్ గారు తెలంగాణ పదాన్ని నిషేధించినపుడు, మరుసటిరోజు ఇంటికొచ్చి మా సోదరునికి ధైర్యం చెప్పిన విషయాన్ని ఇంకా మరువలేము అధ్యక్షా.

ఇదేగాక, 14 ఏండ్ల క్రితం మనమిద్దరం హైదరాబాదు నుండి పరంగల్కు వెళ్తు గాలిగూడ బస్టాండ్లో బస్సు ఎక్కి మూడున్నర గంటల ప్రయాణం చేస్తున్న సందర్భంలో మనమెన్నో విషయాలు మాట్లాడుకున్నాం. కొద్ది నెలల్లో కొత్తగా టీఆర్ఎస్ పార్టీ ఆవిర్భవించబోతుందని దానికి కేసీఆర్ నాయకత్వం షాంపబోతున్నాడని మీరు నాకు ఆ ప్రయాణంలో చెప్పారు. కేసీఆర్ నాయకత్వంలో టీఆర్ఎస్ పార్టీ స్థాపించబోతున్నారని, టీఆర్ఎస్ నాయకత్వంలో తెలంగాణ ఏర్పడబోతుందని స్వర్గీయ ప్రణయభాస్కర్ కల నెరవేరబోతుందని మీరు అప్పట్లో చెప్పారు, ఆ మాటలు నేనెన్నడూ మరచలేను. ఈ 14 ఏండ్ల రాజకీయ జీవితం మీద ఎంతో మందికి అనుమానాలు, అవమానాలు, అపనిందలు చివరికి ఆ దేవుని దయవల్ల మీరు ఆ స్థానంలో నేను ఈ స్థానంలో మాట్లాడుతున్నామంటే అది మన సేత కేసీఆర్ దయవల్లనేనని ఈ సందర్భంలో తెలియజేస్తున్నాను. నిండు మనస్సుతో దీవించారు కాబట్టే ఈ కల నెరవేరిందని తెలియజేస్తున్నాను. ఈ 25 సంవత్సరాలలో కొన్ని చేదు అనుభవాలు. మనం తెలంగాణ బాటలు వేసుకుంటున్నామంటే కురువర్యులు శ్రీ కాళోజి గారు, ప్రొఫెసర్ జయశంకర్ గారు, ప్రొఫెసర్ జనార్ధన్ రావు గారు లేకపోవడం ఒక బాధ అయితే, తెలంగాణ కోసం పరితపించిన నా సోదరుడు లేకపోవడం చేదు అనుభవం. నేను 2009 సంవత్సరంలో టీఆర్ఎస్ పార్టీ తరపున ఎన్నికైనా కూడా ఈ నిండు సభలో మాయిజ్ కుర్గానమస్యలు గాని, తెలంగాణ అంశం గాని, తెలంగాణ ప్రజల సమస్యలు గాని ప్రస్తావించే అవకాశం రాలేదు. ఓరుగల్లులో ఎన్నో సమస్యలున్నాయి అవి మీకు తెలియనివి కావు. ఆ సమస్యలు చర్చించడానికి అవకాశం కల్పించాలని తెలియజేసుకుంటున్నాను. ఇటీవల మీరు కలిసినపుడు హైదరాబాదులో కుబడడం లేదని నేను అడిగితే, నేను భూపాలవల్లిలోనే ఎక్కువగా ఉంటున్నానని చెప్పడం జరిగింది. భూపాలవల్లి ఎలా ఉందని నేను అడిగితే, పల్లెలో గుడిసెల్లో పిల్లలు, ఎలుకలు ఎక్కువగా తిరుగుతున్నాయని, ప్రజల పరిస్థితి ఛిద్రంగా ఉందని చెప్పారు. మీ హయాంలో ఓరుగల్లు అన్ని విధాలుగా అభివృద్ధి చెందుతుందని ఆశిస్తూ ఈ అవకాశాన్నిచ్చిన మీకు, సభ్యులందరికీ పేరు పేరున ధన్యవాదాలు తెలియజేస్తున్నాను.

1.30 | మిస్టర్ స్పీకర్: కళ్లు చెమర్చుతున్నటువంటి సందర్భం ఇది. ఇంత
మ. గొప్ప అవకాశాన్ని నాకు ప్రసాదించిన ఈ సభకి శిరస్సు వంచి
 ధన్యవాదాలు తెలియజేసుకుంటున్నాను. (సభలో కరతాళ ధ్వనులు) సభా
 నాయకులు గౌరవ ముఖ్యమంత్రి సత్సాంప్రదాయాన్ని కొనసాగిస్తూ, శాసనసభా
 స్పీకర్ గా నన్ను ఏకగ్రీవంగా ఎన్నుకోడానికి ప్రతిపాదించి నందుకు, అందుకు
 సహకరించిన అన్ని పార్టీల శాసనసభా పక్ష నాయకులకు, తెలంగాణ రాష్ట్రంలో
 తొలి శాసనసభ్యులుగా ఎన్నుకోబడిన సహచర శాసనసభ సభ్యులందరికీ నా
 హృదయపూర్వకమైన ధన్యవాదాలు తెలియజేసుకుంటున్నాను.

ఒక మహత్తరమైన చారిత్రాత్మక ఘట్టం సందర్భంగా ఏర్పడిన తొలి శాసనసభకి
 తొలి స్పీకర్ గా బాధ్యతలు, కర్తవ్యాన్ని నిర్వహించే నమ్మకం నామీద కట్టబెట్టిన ప్రతి
 ఒక్కరికి మరోకొకరి హృదయపూర్వకమైన ధన్యవాదాలు తెలియజేసుకుంటున్నాను.
 ఈ సందర్భంగా గౌరవ ముఖ్యమంత్రి గారికి, అన్ని రాజకీయ పార్టీల శాసనసభా
 పక్ష నాయకులకు, గౌరవ సభ్యులందరికీ ఒక విషయాన్ని మనవి
 చేయదలుచుకున్నాను. తెలంగాణ రాష్ట్రం సాధించబడింది. సాధించబడిన
 తెలంగాణ రాష్ట్రం అన్ని రంగాలలో పురోభివృద్ధి దిశలో పయనించవలసిన అవసరం
 ఉంది. పురోభివృద్ధి దిశలో పయనించడంతోబాటు అభివృద్ధి సాధించడానికి,
 అభివృద్ధికి సంబంధించినటువంటి కార్యాచరణ రూపొందించడానికి ఈ గౌరవ
 సభవేదికకావాలని మీకుందరికీ విజ్ఞప్తి చేస్తున్నాను. ఉద్యమ ప్రస్థానంలో తెలంగాణ
 రాష్ట్రం సాధించబడుతుందని, సాధించబడిన తెలంగాణ రాష్ట్రంలో మా జీవితాలలో
 వెలుగు ప్రసాదించబడుతుందనే నమ్మకం, ఆ నమ్మకం కలిగినటువంటి దాదాపు
 నాలుగు కోట్ల ప్రజానీకం దృష్టి ఈ చట్టసభవైపు ఉంది కాబట్టి దయచేసి గౌరవ
 సభ్యులందరూ ఆ ప్రజల ఆకాంక్షలకు అనుగుణంగా వ్యవహరించవలసిందిగా
 కోరుతున్నాను. ఇది ప్రజాస్వామ్య సాధం. దీని గౌరవం దేశంలో
 ఇనుమడింపబడాలని గతంలో అత్యున్నత చట్టసభల అధిపతులుగా పని చేసిన
 మౌలాంకర్ గారు, అనంతశయన అయ్యంగారు లాంటి ఉద్ధండలు
 నిర్దేశించినటువంటి, వాళ్లు ఆశించిన విధంగా ఈ సభ కూడా మనలుకోవాలని,

అత్యున్నత విలువలకు, ఉన్నత ప్రమాణాలకు ఈ సభవేదికై రాబోయే తరాలకు ఆదర్శంగా నిలవాలని మీకుందరికీ మనవి చేస్తున్నాను. ఇదే సందర్భంగా మీకుందరికీ మరొక విషయం మనవి చేస్తున్నాను. శాసనసభాపతిగా నా విధి నిర్వహణలో రాజకీయాలకు, రాగద్వేషాలకు అతీతంగా, ఈర్ష్యా అసూయలకు తావు లేకుండా మీ అందరితో కలిసి పని చేస్తానని, శాసనసభని నడిపే క్రమంలో మీ అందరి సహకారం నాకు ఉండాలని కోరుతున్నాను. శాసనసభాపతిగా నేను బాధ్యతలు తీసుకున్న క్రమంలో ప్రసంగించిన పెద్దలందరూ నాకు అభినందనలు తెలుపుతూ నా గురించి కొన్ని విషయాలు చెప్పడం జరిగింది. గౌరవ ముఖ్యమంత్రి శ్రీ కె. చంద్రశేఖర్ రావు గారు, శ్రీ మల్లు భట్టి విక్రమార్క గారు, శ్రీ తలసాని శ్రీనివాస యాదవ్ గారు, శ్రీ ఖాద్రీ గారు, డాక్టర్ కె. లక్ష్మణ్ గారు, శ్రీ తాటి వెంకటేశ్వర్లు గారు, శ్రీ ఎ. ఇంద్రకరణ్ రెడ్డిగారు, శ్రీ సున్నం రాజయ్య గారు, శ్రీ ఆర్. రవీంద్ర కుమార్ గారు, శ్రీ ఈటెల రాజేందర్ గారు, శ్రీ కె. జనారెడ్డిగారు, డాక్టర్ టి. రాజయ్యగారు, శ్రీ పోచారం శ్రీనివాసరెడ్డిగారు, శ్రీ ఎర్రబెల్లి దయాకర్ రావుగారు, డాక్టర్ (శ్రీమతి) జె.గీతారెడ్డి గారు, శ్రీ టి. హరీష్ రావు గారు, శ్రీ మహ్మద్ అలీ గారు, శ్రీ జి. కిషన్ రెడ్డిగారు, శ్రీ జగదీశ్వర్ రెడ్డి గారు, శ్రీ డి.యస్. రెడ్డానాయక్ గారు, డాక్టర్ జి. చిన్నారెడ్డి గారు, శ్రీ ఎ. రేవంత్ రెడ్డి గారు, శ్రీమతి కొండా సురేఖ గారు, రసమయి బాలకిషన్ గారు, శ్రీ దాస్యం వినయ్ భాస్కర్ గారు... సహచర శాసనసభ్యులు, పెద్దలందరూ నాతో ఉన్న అనుబంధాన్ని గుర్తు చేయడం జరిగింది. నేను వీళ్లందరికీ మరొకసారి వృద్ధులపూర్వకమైన ధన్యవాదాలు తెలియజేసుకుంటున్నాను. ఈ సందర్భంగా కొత్తగా ఏర్పడిన ప్రభుత్వానికి, అదే విధంగా వివిధ పార్టీలుగా, పక్షాలుగా అవతరించి ప్రజల తరపున ఈ గౌరవ శాసనసభలో ప్రాతినిధ్యం వహిస్తున్న వారందరికీ మనవి చేస్తున్నాను, ఈ ఐదు సంవత్సరాల కాలంలో ప్రజల ఆకాంక్షలు నెరవేర్చాలని మనవి చేసుకుంటూ, మరొకసారి నాపై మోపబడ్డ బాధ్యతని నేను నిర్వహిస్తానని ప్రగాఢ విశ్వాసాన్ని ప్రకటించినటువంటి మీ అందరి విశ్వాసానికి అనుగుణంగా మనలుకొని తెలంగాణ రాష్ట్రంలో ఏర్పడిన ఈ మొదటి శాసనసభ

రాబోయే తరాలకు ఖచ్చితంగా మార్గదర్శకంగా, దశ, దిశ, విలువలను ప్రభోదించే విధంగా నిలబడేలా మనందరమూ సమిష్టిగా ప్రయత్నం చేద్దాం . దానికి మీ లందరి సహకారం ఒక ప్రామాణికంగా నిలబడుతుందనే విషయాన్ని మరొకసారి తెలియజేసుకుంటూ, ఈ సందర్భంగా రెండు ఎనౌన్స్మెంట్లు చేస్తున్నాను.

ప్రకటనలు

1. ఉప సభాపతి ఎన్నిక నిమిత్తం నామినేషన్లు స్వీకరించు గడువు గురించి

I am to announce to the House that Under Rule 8 of the Rules of Procedure and Conduct of Business, election of Deputy Speaker will be held on Thursday, the 12th June, 2014. Nominations will be received from 10.30 am to 5 P.M., on Wednesday, the 11th June, 2014 by the Secretary.

2. ఉభయ సభలను ఉద్దేశించి గవర్నర్ గారు చేయు ప్రసంగం గురించి

I am further to announce to the House that the Hon'ble Governor of Telangana will address Members of the Telangana Legislative Assembly and the Telangana Legislative Council at 11 A.M., on Wednesday, the 11th June, 2014 in the Assembly Hall. All the Members are requested to attend the same.

Now the House is adjourned.

(The House then adjourned at 1.41 P.M., to meet again at 11.00 A.M., tomorrow i.e., on 11th June, 2014.)



**“Published under Rule 310 of the Rules of Procedure
and Conduct of Business in the Telangana Legislative Assembly
and printed at the Assembly Press, Public Gardens, Hyderabad.”**